

Shree Kundkund-Kahan Parmarthik Trust

302, 'Krishna-Kunj', Plot No.30, Navyug CHS Ltd., V. L. Mehta Marg, Vile Parle(w), Mumbai-400056
Phone No. : (022) 2613 0820. Website : www.vitragvani.com Email : info@vitragvani.com

Atmadharma is a magazine that has been published from Songadh, since 1943. We have re-typed and uploaded the old Atmadharma Magazines to our website www.vitragvani.com

We have taken utmost care while re-typing, from the original Atmadharma Magazines. There may be some typographical errors, for which we request all readers to kindly inform us about the same, to enable us to correct and improve. Please send your comments to info@vitragvani.com

**Shree Kundkund-Kahan Parmarthik Trust
(Shree Shantilal Ratilal Shah-Parivar)**



વર્ષ બારમું
અંક સાતમો

: સંપાદક :
રામજી માણેકચંદ દોશી

જેઠ
સં. ૨૦૧૧

સ્વયંભૂ ભગવાન

ધર્મ માટે બાહ્યસાધનની શોધમાં ભટકતા જીવોને સંતોનો સંદેશ છે કે

“બીજું કાંઈ શોધ મા.”

શુદ્ધ ઉપયોગના પ્રસાદથી જીવ પોતે જ સ્વયમેવ સ્વભાવથી પરિણમીને કેવળજ્ઞાનરૂપ થાય છે, તેથી તે ‘સ્વયંભૂ’ છે. તેની પ્રશંસા કરીને આચાર્યદેવ સમજાવે છે કે હે જીવ! શુદ્ધ આત્મસ્વભાવની પ્રાપ્તિ માટે તારા સ્વભાવ સિવાય બીજા કોઈ સાધનો સાથે તારે ખરેખર સંબંધ નથી. તારા ધર્મને માટે શુદ્ધ અનંતશક્તિવાળો તારો જ્ઞાનસ્વભાવ જ સાધન છે, એના સિવાય બીજા કોઈ સાધન સાથે તારા ધર્મનો સંબંધ નથી. તેથી સમ્યક્દર્શન-જ્ઞાન-ચારિત્રરૂપ ધર્મની પ્રાપ્તિને માટે હે જીવ! તું શુદ્ધ અનંતશક્તિ સંપન્ન તારા જ્ઞાનસ્વભાવને જ શોધ; એના સિવાય બીજા કોઈ સાધનને શોધવાની વ્યગ્રતા ન કર. તારો શુદ્ધ જ્ઞાનાનંદ સ્વભાવ જ તારું સ્વતંત્રસાધન છે. એ સિવાય બીજા કોઈ સાધનને શોધવું તેમાં તારી પરતંત્રતા છે. ‘સ્વયંભૂ’ એવો તારો શુદ્ધ અનંત ચૈતન્યશક્તિ સંપન્ન આત્મસ્વભાવ જ સર્વ પ્રકારે સાધનરૂપ થઈને સ્વયં ધર્મરૂપે પરિણમવા સમર્થ છે, માટે ‘સ્વયંભૂ ભગવાન’ એવા તારા આત્માને જ અંતર્મુખ થઈને શોધ! તારા અનંતશક્તિવાળા શુદ્ધજ્ઞાનસ્વભાવ સિવાય બીજા કોઈપણ સાધનને ન શોધ. સ્વભાવને જ સાધનપણે અંગીકાર કરીને પરિણમનારા જીવો સ્વતંત્રપણે સ્વયં ધર્મરૂપ થાય છે; ને ધર્મ માટે બહારના સાધનોને શોધનારા જીવો પરના આશ્રયે પરિણમતા થકા વ્યગ્રતાથી પરતંત્ર થાય છે. માટે જેણે સ્વાધીન ધર્મરૂપ થવું હોય તે પોતાના શુદ્ધ જ્ઞાનાનંદસ્વભાવને ઓળખીને તેને એકને જ સાધનપણે અંગીકાર કરો, તેનો એકનો જ આશ્રય કરો, ને બાહ્ય સાધનોનો આશ્રય છોડો...એમ સંતોનો ઉપદેશ છે.

તારા શુદ્ધ આત્મસ્વભાવની પ્રાપ્તિને માટે તારા અંતરમાં સ્વભાવસામગ્રી પરિપૂર્ણ છે, છતાં અરે જીવ! બાહ્યમાં સામગ્રીને શોધીને તું નકામો કેમ વ્યગ્ર થાય છે? તારી પાસે જ અંતરમાં તારું સાધન પડ્યું છે, તેને શોધીને તેનો જ આશ્રય કર...

બીજું કાંઈ શોધ મા !

[પ્રવચનસાર ગા. ૧૬ ઉપરના પૂ. ગુરુદેવના પ્રવચનમાંથી]

વાર્ષિક લવાજમ
ત્રણ રૂપિયા

[140]

છૂટક નકલ
ચાર આના

શ્રી જૈન સ્વાધ્યાય મંદિર ટ્રસ્ટ સોનગઢ, (સૌરાષ્ટ્ર)

પૂ. ગુરુદેવનો હૃદય જન્મોત્સવ

અનેક આત્માર્થી જીવોના જીવન-આધાર, અને ભવભ્રમણથી થાકી ગયેલા જીવોના વિશ્રામસ્થાન, પરમ પૂજ્ય ગુરુદેવનો હૃદય જન્મોત્સવ આ વૈશાખ સુદ બીજે વિધવિધ ઉલ્લાસ અને ભક્તિપૂર્વક ઊજવાયો હતો. આ જન્મોત્સવ પ્રસંગની ઉજવણી સાથે જ સોનગઢનું જિનમંદિર મોટું કરાવવાની આનંદકારી જાહેરાત થઈ એ આ વખતની ખાસ વિશેષતા છે.

વૈશાખ સુદ બીજની વહેલી સવારમાં છાસઠ દીપકોના ઝગમગાટથી ચારે દિશામાં પ્રકાશ ફેલાયો, ...મંગલ ઘંટાનાદ થયા...વાજિંત્રો વાગ્યાં...એ રીતે જન્મોત્સવની વધાઈ મળતાં જ ભક્તમંડળ દેવ-ગુરુ-શાસ્ત્રનાં દર્શન કરવા આવ્યું...ઊલટભેર જન્મની વધાઈ ગાતાં ગાતાં સ્વાધ્યાયમંદિરને ત્રણ પ્રદક્ષિણા કરી ને પછી ગુરુદેવના દર્શન-સ્તુતિ કરી. ત્યાર બાદ પ્રભાતફેરી નીકળી. સોનગઢમાં આ પ્રકારની પ્રભાતફેરી પહેલવહેલી જ નીકળતી હોવાથી સૌને ઘણો ઉલ્લાસ હતો. જિનમંદિરમાં પૂજન બાદ ‘પ્રવચનયાત્રા’ નીકળી હતી. ત્યાર બાદ પૂ. ગુરુદેવે અદ્ભુત પ્રવચન દ્વારા જ્ઞાન-રત્નોની વૃષ્ટિ કરી...તેમાંથી ‘હૃદ રત્નો’ ઝીલીને આ અંકમાં આપવામાં આવ્યા છે. પ્રવચન બાદ ભક્તજનો તરફથી પૂ. ગુરુદેવના મહાન ઉપકારો વ્યક્ત કરીને જન્મોત્સવનો મહિમા વ્યક્ત કરવામાં આવ્યો હતો. તેમજ જન્મોત્સવની ખુશાલી દર્શાવતા ભક્તિ ભરેલા અનેક તાર-રંગુન, કલકત્તા, મુંબઈ, અમદાવાદ, મૂડબીદ્રી, લાડનૂ, ભરૂચ, પાલેજ, જામનગર, રાજકોટ, વાંકાનેર, મોરબી, વઢવાણ સીટી, સુરેન્દ્રનગર, જોરાવરનગર, લીબડી, બોટાદ, રાણપુર, લાઠી, ઉમરાળા વગેરે સ્થળોના ભક્ત મંડળ તરફથી આવેલા તે સંભળાવવામાં આવ્યા હતા. ત્યાર બાદ સોનગઢનું હાલનું જિનમંદિર મોટું કરાવવાની વધામણી આપવામાં આવી હતી ને તે માટેના ફંડની રકમો જાહેર કરવામાં આવી હતી, સાથે સાથે હૃદ મા જન્મોત્સવ નિમિત્તેના મેળવાળી રકમો પણ જાહેર કરવામાં આવી હતી. આ જન્મોત્સવ ફંડની રકમો પણ જિનમંદિર માટે જ ઉપયોગમાં લેવાનું નક્કી થયું હોવાથી બંને ફંડની વિગત એક સાથે આ અંકમાં આપવામાં આવી છે.

બપોરના પ્રવચન પછી, જિનમંદિરમાં ભક્તિ પણ ઘણા ઉલ્લાસપૂર્વક કરાવી હતી. ભક્તિમાં પહેલાં જિનમંદિરની વધાઈ, ને પછી જન્મોત્સવની વધાઈ ગવડાવી હતી. જન્મોત્સવની વધાઈ વખતે ખાસ ઉલ્લાસને લીધે પ. બેનશ્રીબેનજી ઊભા ઊભા ભક્તિ ગવડાવતા હતા. સાંજે સીમંધરપ્રભુજીની આરતી સોના-ચાંદીના હૃદ દીપકો વડે ઉતારવામાં આવી હતી. રાત્રે દીપકોની રોશની, તેમજ આશ્રમમાં વિધવિધ પ્રકારે ભક્તિ થઈ હતી. આ રીતે ઘણા ઉમંગ અને આનંદપૂર્વક પૂ. ગુરુદેવનો જન્મોત્સવ ઊજવાયો હતો. અહો! ગુરુદેવનો આ જન્મ ભક્તજનોને મહા કલ્યાણકારી છે, જેમના અંતરમાંથી જ્ઞાનની હાકલ પડતાં જ મોહવાદળ તૂટી પડે છે એવા પૂ. ગુરુદેવનો જ્ઞાનસૂર્ય સોળ કળાએ પરિપૂર્ણ પ્રકાશો ને ભવ્યજીવોના અજ્ઞાન-અંધકારને નાશ કરીને સર્વત્ર જ્ઞાનપ્રકાશ ફેલાવો !

થોડીક સ્પષ્ટતા

“કારણ શુદ્ધપર્યાય”નાં પ્રવચનોની લેખમાળા આ અંકથી શરૂ થાય છે. આ વિષય તદ્દન જુદી શૈલીનો છે; છતાં આ વખતે પ્રવચનોમાં પૂ. ગુરુદેવે ખાસ સ્પષ્ટીકરણ કર્યું હોવાથી, અને ઘણા જિજ્ઞાસુઓ તરફથી તેની આગ્રહભરી માંગણી આવવાથી તે ‘આત્મધર્મ’માં પ્રસિદ્ધ કરવામાં આવે છે. આ પ્રવચનો પ્રસિદ્ધ થતાં પહેલાં વાંચી જવા પૂ. ગુરુદેવે કૃપા કરી છે.

આ વિષયમાં ક્રમબદ્ધપર્યાય કરતાં પણ કેટલીક વધારે સૂક્ષ્મતા છે...માટે, જિજ્ઞાસુઓએ માત્ર પરોક્ષ વાંચનથી જ આ વાત સમજી જવાનો સંતોષ ન માનતાં, સીધી ગુરુગમે સમજવાનું લક્ષ રાખવાની ખાસ ભલામણ છે.


વળી પૂ. ગુરુદેવના આવા ઉચ્ચ આધ્યાત્મિક પ્રવચનોમાંથી ચોરી કરીને કેટલાક માનાર્થી-ઉપદેશકો એ વાત પોતાના નામે કે પોતાના માનેલા કુશાસ્ત્રના નામે જાહેર કરે છે, ને એ રીતે ભોળા જીવોને ભ્રમમાવવા પ્રયત્ન કરે છે; એવા દંભી ઉપદેશકોથી સાવધાન રહેવા સૌ જિજ્ઞાસુઓને ભલામણ છે. કુંદકુંદભગવાનની દિ. જૈન આમ્નાયની પરંપરા સિવાય બીજા કોઈમાં પણ આત્મસ્વભાવની આવી વાત યથાર્થ હોય જ નહિ.




- ૧ આ જ્ઞાન છે તે આત્મા છે; જ્ઞાન એટલે જાણવાનો સ્વભાવ તે આત્મા જ છે, એમ જિનદેવનો મત છે.
- ૨ જે જાણવાનો સ્વભાવ છે તેને આત્મા સાથે તદ્દૃપતા છે, બીજા કોઈ સાથે તેને તદ્દૃપતા નથી.
- ૩ આત્મા પોતે જ્ઞાનસ્વભાવપણે પરિણમીને જાણે છે, આત્મા પોતે પરિણમીને કેવળજ્ઞાનરૂપ થાય છે.
- ૪ જ્ઞાનને આત્મા સાથે એકતાનો સંબંધ છે, એટલે આત્મામાં અંતર્મુખ થઈને જાણવાનો જ્ઞાનનો સ્વભાવ છે.
- ૫ સર્વજ્ઞ જિનનો આવો મત છે કે આત્મા પોતે જ્ઞાન છે, જ્ઞાનની એકતા આત્મા સાથે જ છે.
- ૬ પર સાથે જ્ઞાનને એકતા નથી એટલે આત્માને બીજાના સંબંધથી જ્ઞાનની ઉત્પત્તિ થાય એમ નથી.
- ૭ જ્ઞાનના સંબંધને લીધે આત્મા જ્ઞાનવાળો છે એમ નથી, પણ આત્મા પોતે જાણનાર સ્વભાવી હોવાથી જ્ઞાન છે.
- ૮ આત્મા સિવાય રાગના કે પરના સંબંધથી જ્ઞાન ઉત્પન્ન થતું નથી.
- ૯ આત્મા સિવાય રાગ સાથે કે પર સાથે જ્ઞાન કદી એકરૂપ થયું જ નથી.
- ૧૦ જ્ઞાનને પોતાના આત્મા સાથે ત્રિકાળ એકરૂપતા છે, આત્માથી કદી જુદાઈ નથી.
- ૧૧ આત્માને અને જ્ઞાનને અનાદિઅનંત સ્વભાવસિદ્ધ સમવાયસંબંધ છે અર્થાત્ જ્ઞાનને અને આત્માને સ્વભાવથી જ એકતા છે.
- ૧૨ જુઓ, આ જિનેન્દ્રભગવાનનો મત ! આ સમજે તે જૈનમત સમજ્યો છે.

- ૧૩ ભાઈ ! તારા જ્ઞાનને આત્મા સાથે ત્રિકાળ એકતારૂપ તાદાત્મ્યસંબંધ છે.
- ૧૪ તારા જ્ઞાનને પર સાથે તો એક ક્ષણ પણ તાદાત્મ્યસંબંધ નથી, સદાય ભિન્નતા જ છે.
- ૧૫ વળી તારી પર્યાયમાં જે રાગાદિભાવ છે તેની સાથે આત્માને એક સમયનો અનિત્ય તાદાત્મ્યસંબંધ છે.
- ૧૬ પરંતુ તે રાગાદિભાવનેય પરની સાથે તો એક સમયનો અનિત્ય તાદાત્મ્યસંબંધ પણ નથી.
- ૧૭ આત્માને પર સાથે ક્ષણિક નિમિત્ત-નૈમિત્તિકસંબંધ છે, પણ તાદાત્મ્યસંબંધ (એકતા) તો છે જ નહિ.
- ૧૮ આટલા સંબંધમાંથી આત્માના હિતને માટે કયો સંબંધ આદરણીય છે ? તે સમજાવે છે.
- ૧૯ પરની સાથે એકતાનો સંબંધ તો કદી છે જ નહિ, એટલે તેની વાત નથી.
- ૨૦ વિકારની સાથે ક્ષણિકસંબંધ છે, તે આદરણીય નથી કેમકે તે સંબંધ જેટલો આત્મા નથી.
- ૨૧ આત્મા સાથે જ્ઞાનની એકતાનો જે કાયમી સંબંધ છે તે જ આદરણીય છે, – આવો ભગવાન જિનનો મત છે.
- ૨૨ આમ સમજીને, પર્યાયને અંતર્મુખ કરીને આત્મા સાથે જેણે એકતા કરી તેણે જિનમતને જાણ્યો.
- ૨૩ આ સમજીને જ્ઞાનસ્વભાવી આત્મામાં એકતા...એકાગ્રતા થવી તે ધર્મ છે.
- ૨૪ જુઓ, આ આત્મામાં વળવાની વાત છે; આમાં એકાગ્ર થઈને સમજવું તે કલ્યાણનો રસ્તો છે.
- ૨૫ અંદર એકાગ્ર થઈને સમજવાના ટાણે જેને બીજી ઠક્કા મશ્કરી સૂઝે છે તે જીવ જ્ઞાનની મહા વિરાધના કરે છે.
- ૨૬ જુઓ આ સુખી થવાનો રસ્તો !!
- ૨૭ આનંદસ્વરૂપ આત્મા છે; અંતરમાં જ્ઞાન ને આત્માની એકતા નિહાળતાં અપૂર્વ આનંદ આવ્યા વિના રહે નહિ.
- ૨૮ જ્ઞાનને અંતરમાં વાળીને જ્યાં આત્મા સાથે એકતાનો અનુભવ થયો ત્યાં અપૂર્વ આનંદનું વેદન થાય છે.
- ૨૯ અતીન્દ્રિય આનંદ કહો...સમક્રીત કહો...કે ધર્મ કહો, તે કેમ થાય તેની આ વાત છે.
- ૩૦ આત્મા વસ્તુ છે, તેનો ત્રિકાળી જ્ઞાનસ્વભાવ છે.
- ૩૧ તે જ્ઞાનસ્વભાવી આત્મા સાથે એકતા કરતાં પર્યાયમાં અતીન્દ્રિય આનંદ ઉલ્લસે છે.
- ૩૨ જુઓ આ છે સમક્રીતનો ઉપાય...આનંદનો ઉપાય..ધર્મનો ઉપાય...અપૂર્વ હિતનો ઉપાય.
- ૩૩ જ્ઞાન આત્માને અતિ નીકટપણે અવલંબીને-અભિન્ન પ્રદેશપણે રહેલું છે.
- ૩૪ આવું સ્વરૂપ સમજીને એકવાર અંતરથી ઉલ્લાસ લાવે તો બેડો પાર થઈ જાય.
- ૩૫ ઉલ્લાસમાન વીર્યવંત આ સમજવાને માટે પાત્ર છે.
- ૩૬ બહારની-પૈસા વગેરેની વાત સાંભળતાં ઉલ્લાસ લાવે છે પણ તેમાં તો આત્માનું કાંઈ હિત કે શાંતિ નથી.
- ૩૭ ભગવાન આત્મા શાંતિનો ભંડાર છે, તેનો ઉલ્લાસ લાવે તો તેમાંથી શાંતિ આવે છે.
- ૩૮ જ્ઞાન ને આત્માની આવી એકતા જે સમજાવે તે જ દેવ-ગુરુ-શાસ્ત્ર સાચાં છે.
- ૩૯ બહારના આશ્રયથી જ્ઞાનનો લાભ થવાનું જે મનાવે તે દેવ-ગુરુ કે શાસ્ત્ર સાચાં નથી.

- ૪૦ આત્મા સાથે જ્ઞાનની એકતાનો પ્રયોગ 'કેવળ' તો 'કેવળજ્ઞાન'ની પ્રાપ્તિ થશે એમ ભગવાન-જિનદેવ કહે છે.
- ૪૧ રાગ વગેરેના અવલંબનથી જ્ઞાન કેળવાશે એમ માનનાર મિથ્યાદૃષ્ટિ છે.
- ૪૨ જ્ઞાન સાથે એકમેક એવો આત્મા, સુખ વગેરે અનંત સ્વભાવોનો પણ આધાર છે;
- ૪૩ એટલે આત્મામાં એકતા થતાં જ્ઞાન સાથે સુખ, શ્રદ્ધા વગેરે અનંત સ્વભાવો ખીલે છે.
- ૪૪ જ્ઞાનની જેમ તે શ્રદ્ધા, સુખ વગેરે ગુણો સાથે પણ આત્મા એકમેકપણે પરિણમી રહ્યો છે.
- ૪૫ જુઓ, આમાં સમજાણું કાંઈ?... (જી...હા !)
- ૪૬ એક સાથે આત્મા અનંતસ્વભાવોપણે પરિણમે છે, તેથી આત્મા જ્ઞાન પણ છે, આત્મા સુખ (વગેરે) પણ છે.
- ૪૭ ભગવાન ! તારે તારા અનંત ધર્મો સાથે એકતાનો સંબંધ છે, એ જ તારું સ્વરૂપ છે.
- ૪૮ આવા આત્માની સામે દૃષ્ટિ કર્યા વગર બહારમાં બીજે કયાંય ઉદ્ધારના રસ્તા નથી.
- ૪૯ એક સમયની પર્યાયમાં વિકાર સાથે ક્ષણિકસંબંધ છે, પણ તેટલો આત્મા નથી.
- ૫૦ ત્રિકાળી સ્વભાવની દૃષ્ટિથી તો વિકાર સાથે પણ અનિત્ય નિમિત્તનૈમિત્તિક સંબંધ જ છે, એકતા નથી.
- ૫૧ આત્મા અનંત સ્વભાવધર્મોનો આધાર છે તેમાં વિકારનો અત્યંત અભાવ છે.
- ૫૨ સ્વભાવમાં અત્યંત અભાવ હોવાથી વિકાર સાથે આત્માને એકતા નથી, તેથી તેનો સંબંધ છૂટી શકે છે.
- ૫૩ પરદેશમાં કોઈ સાથે ક્ષણિક સંબંધ બાંધ્યો હોય તે સ્વદેશમાં આવતાં છૂટી જાય છે;
- ૫૪ તેમ સંસારમાં પરભાવ સાથે જે ક્ષણિકસંબંધ છે તે સ્વભાવમાં નથી તેથી સ્વભાવદૃષ્ટિમાં તે સંબંધ છૂટી જાય છે.
- ૫૫ ભાઈ ! જ્ઞાન, સુખ વગેરે અનંતધર્મોનો આધાર તારો આત્મા છે.
- ૫૬ 'જ્ઞાન' ધર્મ દ્વારા આત્મા જ્ઞાન છે.
- ૫૭ 'સુખ' ધર્મ દ્વારા આત્મા સુખ છે.
- ૫૮ 'પ્રત્યક્ષસંવેદન' રૂપ ધર્મ દ્વારા આત્મા પ્રકાશ છે.
- ૫૯ 'પ્રભુતા' ધર્મ દ્વારા આત્મા પરમેશ્વર છે... (ઇત્યાદિ)
- ૬૦ એ પ્રમાણે અનંતધર્મો સાથે એકતારૂપ આત્મા છે તેથી અનેકાન્ત બળવાન છે.
- ૬૧ ભગવાન સર્વજ્ઞદેવના દિવ્યધ્વનિમાં જે પ્રવચનો નીકળ્યાં તેનો સાર આ પ્રવચનસારમાં છે.
- ૬૨ આત્માના અનંતધર્મોમાં જ્ઞાન તે વિશેષસ્વભાવ હોવાથી 'જ્ઞાન તે આત્મા' એમ કહીને ઓળખાવ્યું;
- ૬૩ પણ એકાંત જ્ઞાન તે જ આત્મા નથી; આત્મા તો અનંત ધર્મોના આધારભૂત છે.
- ૬૪ આવો ભગવાન જિનેન્દ્રદેવનો અનેકાન્ત માર્ગ છે.
- ૬૫ આ સમજીને પરથી સંબંધ તોડવો...ને આત્મા સાથે સંબંધ જોડવો તે અપૂર્વ ધર્મ છે.
- ૬૬ આવો આત્મા સમજે તેનો જન્મ સફળ છે.



૬૬ મા વર્ષના આ ૬૬ રત્નો જયવંત વર્તો !



શ્રુતવત્સલસંત ત્રિપુટી દ્વારા જળવાઈ 卐 રહેલો તીર્થંકરદેવનો દિવ્ય વારસો 卐

શ્રુતપંચમીનો મહોત્સવ

બે સફેદ ઉજવળ વૃષભ ચાલ્યા આવે છે..ને જાણે કે આવીને પ્રદક્ષિણા દઈને ચરણોમાં ભક્તિપૂર્વક નમી રહ્યા છે... કોઈ શુભઘડીએ આવું મંગલ સ્વપ્ન દેખાઈ રહ્યું છે.

એ સ્વપ્નદેષ્ટા છે મહામુનિરાજ ધરસેનાચાર્યદેવ.

અલ્પનિદ્રામાં એ મંગલસૂચક દૈશ્ય દેખીને તેઓ સંતુષ્ટ થાય છે.

‘જય હો શ્રુતદેવતાનો...’ એવા આશીર્વાદ એ શ્રુતવત્સલસંતના શ્રીમુખેથી સરી પડે છે.

આજથી અનેક સૈકાઓ પહેલાંનો એ પાવન પ્રસંગ છે.

એ પાવન પ્રસંગની જન્મભૂમિ હતી-સૌરાષ્ટ્રના ગિરનારધામની ચંદ્રગુફા !

બીજે દિવસે સવારમાં ધર્મધુરાનું વહન કરવામાં સમર્થ એવા બે મુનિવરો આવે છે...તેઓ ભક્તિ અને વિનયપૂર્વક મહામુનિરાજ ધરસેનાચાર્યદેવના ચરણોમાં નમે છે.

ત્રણ દિવસ બાદ પરીક્ષા કરીને, તેમના ઉત્તમ બુદ્ધિ અને ઉત્તમધૈર્યથી પ્રસન્ન થઈને, તેઓને મહાવીર ભગવાનની પરંપરાથી આવેલું દિવ્ય શ્રુતજ્ઞાન ભણાવે છે. સર્વજ્ઞદેવના શ્રીમુખથી વહેલો ધોધ એ મુનિવરોના નિર્મળ હૃદયમાં ઠાલવી રહ્યા છે.

એ રીતે ભગવાન ધરસેનાચાર્ય દ્વારા પુષ્પદંત અને ભૂતબલિ મુનિવરોને અષાઠ સુદ ૧૧ ના રોજ પૂરું જ્ઞાન અપાઈ રહે છે..ને દેવો આવીને એ ‘શ્રુતધરો’નું પૂજન કરે છે.

ત્યારબાદ, તીર્થંકર ભગવાન તરફથી પરંપરા મળેલા જ્ઞાનનિધાનનો એ અપૂર્વ વારસો કાયમ જળવાઈ રહે તે માટે પુષ્પદંત અને ભૂતબલિ એ બંને આચાર્યભગવંતો તે જ્ઞાનને ષટ્ચંડાગમ ની રચના વડે શાસ્ત્રારૂઢ કરે છે, અને તેને ઉપકરણ માનીને અંકલેશ્વરમાં ચતુર્વિધ સંઘસહિત મોટા મહોત્સવ પૂર્વક એ શ્રુતનું પૂજન કરે છે.

જ્યારથી એ પુનિત પ્રસંગ બન્યો, ત્યારથી તે દિવસ ‘શ્રુતપંચમી’ તરીકે પ્રસિદ્ધ છે; ને આજે પણ જૈનોમાં એ દિવસ ઉલ્લાસપૂર્વક ઊજવીને શ્રુત પ્રત્યેની ભક્તિ વ્યક્ત કરવામાં આવે છે.

-એ ધન્ય દિવસ હતો જેઠ સુદ પાંચમ !

તીર્થંકર ભગવાનનો વારસો આપનાર એ ‘શ્રુતવત્સલસંતત્રિપુટી’નો જય હો.





卐 કાર્યનિયમ અને કારણનિયમ 卐

[નિયમસાર ગાથા ૩ ઉપરનાં પ્રવચનો]



જુઓ, આ સંતોની વાણી ! જંગલની ગુફામાં રહીને દિગંબર મુનિવરોએ આત્માના અનુભવમાં કલમ બોળી બોળીને આ ભાવો કાઢ્યા છે. છઠ્ઠા-સાતમા ગુણસ્થાને આત્માના આનંદમાં ઝૂલતા મુનિઓના અનુભવના ઊંડાણમાંથી આ ભાવો નીકળ્યા છે. અહો ! સંતો અપૂર્વ વારસો મૂકી ગયા છે. શુદ્ધરત્નત્રયરૂપી જે તારું કર્તવ્ય, તેનું કારણ તારા સ્વભાવમાં જ વર્તે છે; અંતરમાં જ્યારે જો ત્યારે મોક્ષમાર્ગનું કારણ તારામાં વર્તી જ રહ્યું છે. આ કારણને ઓળખીને તેની સાથે એકતા કરતાં મોક્ષમાર્ગરૂપી કાર્ય થઈ જાય છે. અંતરમાં કારણ-કાર્યની એકતા સાધતાં સાધતાં આ ટીકા રચાઈ ગઈ છે. જુઓ તો ખરા ! ટીકાકારે કેવા ભાવો કાઢ્યા છે!! જંગલમાં બેઠાં બેઠાં સિદ્ધની સાથે વાતું કરી છે.....

પૂ. ગુરુદેવ

આ નિયમસાર વંચાય છે. ભગવાન શ્રી કુંદકુંદાચાર્યદેવે આ નિયમસારમાં અલૌકિક ભાવો ભર્યા છે; ને પદ્મપ્રભમુનિરાજે પણ ટીકામાં અધ્યાત્મના અલૌકિક ભાવો ખોલ્યાં છે. ‘નિયમસાર’ એટલે શું તે ત્રીજી ગાથામાં કહે છે—

નિયમેણ ય જં કજ્જં તણિયમં ણાણદંસણચરિત્તં ।
વિવરીયપરિહરત્થં ભણિદં ખલુ સારમિદિ વચણં ।।
જે નિયમથી કર્તવ્ય એવાં રત્નત્રય તે નિયમ છે;
વિપરીતના પરિહાર અર્થે ‘સાર’ પદ યોજેલ છે.

‘નિયમ’ એટલે નિયમથી જે કરવા યોગ્ય હોય તે; અર્થાત્ જ્ઞાન-દર્શન ચારિત્ર તે નિયમ છે; અને તેનાથી વિપરીતના પરિહાર અર્થે ખરેખર ‘સાર’ એવું વચન કહ્યું છે.

ચોક્કસપણે કરવા યોગ્ય એવા જે રત્નત્રય તે નિયમ છે. પણ આમ કહેવાથી વ્યવહારરત્નત્રયના રાગને પણ કોઈ મોક્ષનું કારણ ન માની બેસે તે માટે આચાર્યદેવ સ્પષ્ટ ખુલાસો કરે છે કે ‘નિયમ’ની સાથે ‘સાર’ શબ્દ કહીને અમે વિપરીતને પરિહાર કર્યો છે; એટલે કે નિશ્ચયરત્નત્રયથી વિપરીત એવા જે વ્યવહારરત્નત્રયનો રાગ તે મોક્ષમાર્ગ નથી પણ બંધમાર્ગ છે-એમ બતાવ્યું છે. મોક્ષને માટે કર્તવ્ય હોય તો તે રાગ રહિત શુદ્ધરત્નત્રય જ છે; એ સિવાય શુભરાગરૂપ જે વ્યવહાર રત્નત્રય છે તે ખરેખર કર્તવ્ય નથી, મોક્ષનું કારણ નથી.

અહો ! નિશ્ચય સમ્યગ્દર્શન-જ્ઞાન-ચારિત્રરૂપ જે શુદ્ધ રત્નત્રય તે જ મોક્ષમાર્ગ છે. એ સિવાય વ્યવહાર રત્નત્રયનો વિકલ્પ ઊઠે તે પણ નિશ્ચય-રત્નત્રયથી વિપરીત છે, તેથી તે પરિહાર કરવા યોગ્ય છે, એટલે કે તેના આશ્રયે મોક્ષમાર્ગ નથી એમ જાણીને તે વ્યવહારનું અવલંબન છોડવા જેવું છે. નિશ્ચયરત્નત્રય તે મોક્ષમાર્ગ છે, ને વ્યવહારરત્નત્રય તે તેનાથી વિપરીત એટલે કે બંધમાર્ગ છે. વ્યવહાર કરતાં કરતાં તેના આશ્રયે નિશ્ચયરત્નત્રય થઈ જશે— એમ જે માને છે, તેણે વિપરીતનો પરિહાર ન કર્યો પણ વિપરીતનો આદર કર્યો એટલે તેની શ્રદ્ધા વિપરીત થઈ.

અહીં શુદ્ધરત્નત્રયને નિયમથી કર્તવ્ય કહ્યા, તો તે કર્તવ્યનું કારણ કોણ ? શુદ્ધરત્નત્રયરૂપ નિયમ તે મોક્ષમાર્ગ છે, કાર્યરૂપ છે. કર્તવ્યરૂપ જે કાર્ય-નિયમ તેનું કારણ કોણ ? તે અહીં ટીકામાં ખુલ્લું કર્યું છે. કારણ તેને કહેવાય કે જેના આશ્રયથી કાર્ય પ્રગટે. જેમ કાર્ય વર્તમાન છે તેમ તેના આશ્રયભૂત કારણ પણ વર્તમાન જ છે.

અહીં વાત કરવી છે મોક્ષમાર્ગની; પણ ટીકામાં સાથે સાથે તેનું ‘કારણ’ પણ બતાવીને અલૌકિક વાત કરી છે.

“નિયમસાર” એટલે સ્વભાવરત્નત્રય;

તે સ્વભાવરત્નત્રયના બે પ્રકાર-એક કારણરૂપ, અને બીજા કાર્યરૂપ; અહીં તેને કારણનિયમ અને કાર્યનિયમ તરીકે વર્ણવે છે.

“જે સહજ પરમ પારિણામિક ભાવે સ્થિત, સ્વભાવ-અનંત ચતુષ્ટયાત્મક શુદ્ધજ્ઞાનચેતના પરિણામ તે કારણનિયમ છે.” અને

“નિશ્ચયથી જે કરવા યોગ્ય છે અર્થાત્ પ્રયોજન સ્વરૂપ છે એવા સમ્યગ્દર્શન-જ્ઞાન-ચારિત્ર તે કાર્યનિયમ છે.”

જીઓ, આ કારણનિયમ અને કાર્યનિયમની અદ્ભુત વ્યાખ્યા ! કારણનિયમ તો બધા જીવોમાં ત્રિકાળ વર્તે છે, તે કાંઈ નવા નથી કરવા પડતા; પણ તે કારણનિયમનું ભાન કરીને તેના આશ્રયે કાર્યનિયમરૂપ મોક્ષમાર્ગ નવો પ્રગટ થાય છે, અને તે જ ખરેખર કર્તવ્ય છે.

મોક્ષમાર્ગ કેમ થાય ? તે વાત પણ આમાં આવી ગઈ. કોઈ પરના આશ્રયે, રાગથી, તે વ્યવહારરત્નત્રયના અવલંબનથી મોક્ષમાર્ગ થતો નથી એટલે તે કોઈ મોક્ષમાર્ગનું કારણ નથી; અંતરમાં શુદ્ધ કારણ સદાય વર્તી રહ્યું છે, તે કારણના આશ્રયે જ મોક્ષમાર્ગરૂપી કાર્ય પ્રગટે છે.

મૂળ સૂત્રમાં તો ણિયમેણ ય જં કજ્જં...’ એટલે કે ‘નિયમથી જે કર્તવ્ય છે...’ એમ કહીને આચાર્યદેવને શુદ્ધરત્નત્રયરૂપ મોક્ષમાર્ગ બતાવવો છે, ત્યારે ટીકાકાર મુનિરાજે તે મોક્ષમાર્ગરૂપી કાર્યની સાથે તેનું કારણ પણ વર્ણવીને અદ્ભુત ટીકા કરી છે. જેમ સમયસારમાં અમૃતચંદ્રાચાર્યદેવે એવી શૈલીથી ટીકા કરી છે કે મૂળ સૂત્રમાં અસ્તિની વાત હોય તો ભેગી નાસ્તિની વાત કરે, અને નાસ્તિની વાત હો તો ભેગી અસ્તિની વાત કરે. એ રીતે અલૌકિક ટીકા કરી છે; તેમ આ નિયમસારમાં પદ્મપ્રભુમુનિરાજે કાર્યની સાથે સાથે ત્રિકાળી કારણની (-કારણશુદ્ધપર્યાયની) વાત કરીને ટીકામાં અલૌકિક રહસ્યો ખોલ્યાં છે. આ અપૂર્વ વાત છે; કેટલાક જીવોએ તો જિંદગીમાં આ વાત સાંભળી પણ નહિ હોય.

જીવને નિયમથી કરવા યોગ્ય જે કાર્ય તે નિયમ છે.

કયું કાર્ય નિયમથી કર્તવ્ય છે ? પ્રથમ શરીરાદિ જડ પદાર્થોનાં કાર્યો તો આત્માથી જીદાં છે, તે કાંઈ જીવનાં કાર્યો નથી, એટલે તેની તો વાત નથી. બીજું, મિથ્યાત્વ અને રાગ-દ્વેષરૂપી કાર્ય અનાદિથી ક્ષણે ક્ષણે કરીને જીવ સંસારમાં રખડી રહ્યો છે, તે પણ જીવનું ખરું કર્તવ્ય નથી. જેનાથી

સંસારનો અભાવ થાય ને પરમ આનંદરૂપ મોક્ષદશા પ્રગટે એવા સમ્યગ્દર્શન જ્ઞાન-ચારિત્રરૂપ રત્નત્રય તે જ નિયમથી કર્તવ્ય છે, તેથી શુદ્ધરત્નત્રય તે નિયમસાર છે. શુદ્ધરત્નત્રયરૂપી જે નિયમથી કરવા જેવું કાર્ય, તે કાર્યનું કારણ કોણ ? તે અહીં ઓળખાવે છે.

આત્મામાં સહજ-અનંત ચતુષ્ટયમય શુદ્ધ-જ્ઞાનચેતના પરિણામ ત્રિકાળ છે, તે સહજ પરમ પારિણામિકભાવે સ્થિત છે, ને તે જ રત્નત્રય પ્રગટવાનું મૂળ કારણ છે. આ કારણના મનનથી કાર્ય પ્રગટે છે એટલે કે તેની દૃષ્ટિ કરીને એકાગ્ર થતાં સમ્યગ્દર્શન-જ્ઞાન-ચારિત્રરૂપ મોક્ષમાર્ગ પ્રગટી જાય છે.

આ “શુદ્ધ જ્ઞાનચેતના પરિણામ” પરમ પારિણામિક ભાવે સ્થિત છે, અને સ્વભાવરૂપ અનંત ચતુષ્ટયમય છે. તેરમા ગુણસ્થાને જે કેવળજ્ઞાનાદિ ચતુષ્ટય પ્રગટે તેની આ વાત નથી, પણ આ તો બધાય જીવોને ત્રિકાળ સ્વભાવ અનંતચતુષ્ટયમય શુદ્ધ જ્ઞાનચેતના પરિણામ છે તેની વાત છે. આ સ્વભાવ અનંતચતુષ્ટય કહ્યા તે પારિણામિકભાવરૂપ છે, ને કેવળજ્ઞાનાદિ ચતુષ્ટય પ્રગટે છે તે તો ક્ષાયિકભાવરૂપ છે.

જીવને પ્રયોજન છે મોક્ષમાર્ગનું; તે મોક્ષમાર્ગ કોના આશ્રયે પ્રગટે છે તે અહીં બતાવવું છે. જે સહજ પરમ પારિણામિકભાવે સ્થિત છે ને સ્વભાવ-અનંત ચતુષ્ટયાત્મક છે એવા શુદ્ધ જ્ઞાનચેતના પરિણામને આશ્રયે મોક્ષમાર્ગ પ્રગટે છે. અહીં જે ‘શુદ્ધ જ્ઞાનચેતના પરિણામ’ કહ્યા તે ત્રિકાળ પારિણામિકભાવે છે, ઔદયિકાદિ ચાર ભાવોથી તે નિરપેક્ષ છે અને દ્રવ્યદૃષ્ટિનો વિષય છે. ચેતનાના ત્રણ પ્રકારોમાં જે જ્ઞાનચેતના આવે છે તે તો પર્યાયરૂપ છે, કાર્ય છે, ને વ્યવહારનયનો વિષય છે. ત્રિકાળી શુદ્ધજ્ઞાનચેતના પરિણામ તે કારણનિયમ છે, ને તેના અવલંબને નિર્મળકાર્ય પ્રગટી જાય છે.

જુઓ, આ સંતોની વાણી!! જંગલની ગુફામાં રહીને દિગંબર મુનિવરોએ આત્માના અનુભવમાં કલમ બોળી બોળીને આ ભાવો કાઢ્યા છે. છઠ્ઠા-સાતમા ગુણસ્થાને આત્માના આનંદમાં ઝૂલતા મુનિઓના અનુભવના ઊંડાણમાંથી આ ભાવો નીકળ્યા છે. અહો ! સંતો અપૂર્વ વારસો મૂકી ગયા છે. શુદ્ધ રત્નત્રયરૂપી જે તારું કર્તવ્ય, તેનું કારણ તારા સ્વભાવમાં જ વર્તે છે. અંતરમાં જ્યારે જો ત્યારે મોક્ષમાર્ગનું કારણ તારામાં વર્તી જ રહ્યું છે. આ કારણને ઓળખીને તેની સાથે એકતા કરતાં મોક્ષમાર્ગરૂપી કાર્ય થઈ જાય છે. અંતરમાં કારણ-કાર્યની એકતા સાધતાં સાધતાં આ ટીકા રચાઈ ગઈ છે. જુઓ તો ખરા ! ટીકાકારે કેવા ભાવો કાઢ્યા છે!! જંગલમાં બેઠાબેઠા સિદ્ધની સાથે વાતું કરી છે : ‘હે ભગવાન સિદ્ધ ! તમે કેવા કારણથી સિદ્ધ થયા ?’-કે અંતરમાં જે સહજ શુદ્ધ જ્ઞાનચેતના પરિણામ ત્રિકાળ કારણ છે તે કારણના આશ્રયે જ મોક્ષમાર્ગ પ્રગટ કરીને સિદ્ધ થયા.’ પોતે પણ એવા કારણનું સેવન કરીને સિદ્ધદશાને સાધી રહ્યા છે, એવા મુનિઓની ટીકા રચી છે.

નિયમસાર કહેતાં શુદ્ધરત્નત્રયરૂપ જે મોક્ષમાર્ગ, તે કોઈ બહારના કારણથી પ્રગટતો નથી, વ્યવહારનો રાગ કે દેહની ક્રિયા એ કોઈ મોક્ષમાર્ગનું કારણ નથી પણ અંતરમાં પરિપૂર્ણ કારણરૂપે પોતાના શુદ્ધ જ્ઞાનચેતના પરિણામ વર્તે છે, તે જ મોક્ષમાર્ગનું કારણ છે, આમ બતાવીને આચાર્યદેવે વ્યવહારના અવલંબનની બુદ્ધિ છોડાવી છે. શુદ્ધરત્નત્રયરૂપ જે નિશ્ચય મોક્ષમાર્ગ તેને મોક્ષનું કારણ કહેવું તે પણ વ્યવહારકારણ છે, કેમકે તે પર્યાયના આધારે કાંઈ મોક્ષપર્યાય પ્રગટતી નથી. શુદ્ધરત્નત્રય તે મોક્ષમાર્ગ તો નિશ્ચયથી છે, પણ તે નિશ્ચયમોક્ષમાર્ગને મોક્ષનું કારણ કહેવું તે વ્યવહાર છે. સહજ શુદ્ધ જ્ઞાનચેતના પરિણામ કે જેને આગળ જતાં ‘કારણશુદ્ધપર્યાય’ કહીને વર્ણવશે તે મોક્ષનું નિશ્ચયકારણ છે, તેના આધારે સમ્યગ્દર્શન-જ્ઞાનચારિત્ર ને મોક્ષદશા પ્રગટી જાય છે. મોક્ષદશામાં પણ તે કારણનો અભાવ થતો નથી, મોક્ષદશામાં પણ તે સદાય સાથેને સાથે રહે છે.

ત્રિકાળ સામાન્યરૂપ ધ્રુવ, અને તેનું વર્તમાન-વર્તમાન વર્તતું વિશેષરૂપ ધ્રુવ, તે બંને અભેદ છે ને દ્રવ્યદૃષ્ટિનો વિષય છે. જેમ સહજ પરમપારિણામિકભાવ ત્રિકાળ ધ્રુવરૂપ છે, તેમ તે પારિણામિકભાવમાં સ્થિત એવા આ સ્વભાવચતુષ્ટયમય શુદ્ધ જ્ઞાનચેતના પરિણામ તે પણ ધ્રુવરૂપ છે. કારણનિયમરૂપ છે, દરેક આત્મામાં ત્રિકાળ એકરૂપ રહેલ છે; તે પારિણામિકભાવે છે; તેમાં પરિણમન કહેવાય, પણ તે પરિણમન સદૃશરૂપ છે, સંસાર અને મોક્ષપર્યાયની જેવું ઉત્પાદ-વ્યયરૂપ પરિણમન તેમાં નથી. આવો કારણસ્વભાવ અંતર્દૃષ્ટિનો વિષય છે. આવા કારણને ઓળખે તો નિર્મળ

કાર્ય (સમ્યગ્દર્શનાદિ) થયા વિના રહે નહિ.

તારા મોક્ષમાર્ગનું કારણ તારી પાસે સતતપણે નિરંતર વહી રહ્યું છે. અંદરમાં કારણરૂપ શક્તિ ત્રિકાળ પડી છે તેના સેવનથી મોક્ષમાર્ગ પ્રગટે છે, એ સિવાય બહારના વ્યવહારકારણના આશ્રયે તારો મોક્ષમાર્ગ નથી. જેમ મોર થવાની શક્તિ મોરના ઇંડામાં પડી છે તેથી તેમાંથી મોર થાય છે; તેમ ચૈતન્યની શક્તિમાં પરમાત્મદશાનું સામર્થ્ય ભર્યું છે તેમાંથી પરમાત્મદશા પ્રગટ થાય છે. પોતાના આત્માની શક્તિનો વિશ્વાસ અને મહિમા આવવો જોઈએ કે પરમાત્મશક્તિ મારામાં જ ભરી છે, ક્યાંય બહારથી તે કાર્ય પ્રગટવાનું નથી. અહીં તો, ‘શુદ્ધજ્ઞાનચેતનાપરિણામ’ કહીને, સામાન્યધ્રુવની સાથે વિશેષધ્રુવ બતાવવું છે, તે નજીકનું કારણ છે, તેને “કારણનિયમ” કહ્યો છે, અને તે કારણનિયમમાં અનંતી મોક્ષપર્યાય આપવાનું સામર્થ્ય છે. પરમ ઉત્કૃષ્ટસ્વભાવથી ભરેલો પારિણામિક ભાવ છે અને તેમાં સ્થિત એવો સ્વભાવ-અનંતચતુષ્ટયસ્વરૂપ સહજ શુદ્ધજ્ઞાનચેતના પરિણામ તે કારણનિયમ છે; આને ‘કારણનિયમ’ કહીને મુનિરાજે બીજા કારણોનો અભાવ બતાવ્યો છે એટલે કે રાગાદિ વ્યવહાર કારણો તે ખરેખર કારણ નથી એમ સમજાવ્યું છે. અંતરમાં સહજ પારિણામિક ત્રિકાળભાવ અને તેના શુદ્ધચેતનાપરિણામ તે નિશ્ચયકારણ છે, તે કારણના આશ્રયે તે નિયમથી મોક્ષમાર્ગ પ્રગટે છે. કાર્યનિયમની સાથે કારણનિયમની વાત કરીને અદ્ભુત રહસ્ય ખોલ્યું છે. કારણનિયમરૂપ સ્વભાવ દરેક આત્મામાં વર્તી જ રહ્યો છે, તેના તરફ વળીને તેનો આશ્રય કરતાં કાર્યનિયમરૂપ મોક્ષમાર્ગ પ્રગટે છે. આ રીતે પોતાનો અંતર્મુખસ્વભાવ તે જ કારણ છે. જેમ કાર્ય વર્તમાન છે તેમ તે કાર્યના આધારરૂપ ધ્રુવકારણ તે પણ વર્તમાન છે. જેમ સામાન્યદ્રવ્ય ત્રિકાળ ધ્રુવ છે તેમ તેનું વિશેષરૂપ વર્તમાન...વર્તમાન ધ્રુવ પણ વર્તે છે; જો વર્તમાન પરિપૂર્ણ કારણરૂપે ધ્રુવ ન વર્તતું હોય તો મોક્ષમાર્ગરૂપી કાર્ય પ્રગટવાનું સામર્થ્ય ક્યાંથી આવશે ? જે નિર્મળકાર્ય છે તે વર્તમાન વર્તતા ધ્રુવકારણની સાથે અભેદ થાય છે. અહીં ‘સામાન્ય ધ્રુવ’ ને ‘વિશેષ ધ્રુવ’ એમ કહીને કાંઈ ધ્રુવના બે ભાગ નથી બતાવવા, પણ ધ્રુવ સ્વભાવની પરિપૂર્ણતા બતાવવી છે. ત્રિકાળી સામાન્ય જેમ ધ્રુવ છે, તેમ તેનું વર્તમાન વિશેષ પણ ધ્રુવ છે; તેના જ આશ્રયથી નિર્મળ કાર્ય પ્રગટી જાય છે માટે તેને કારણ (અર્થાત્ કારણશુદ્ધપર્યાય) કહે છે. ત્રિકાળી અભેદસ્વભાવનું જોર વર્તમાનમાં પણ એવું ને એવું છે. તે દૈષ્ટિનો વિષય છે, પણ તેનું વેદન ન થાય, વેદન તો તેના આશ્રયે જે નિર્મળ પર્યાય પ્રગટે તેનું થાય.

જમીનમાં નીચેનું દળ સારું હોય પણ ઉપરનું થર ક્ષારવાળું હોય તો તેમાં ઝાડ ન ઊગે; જમીનનું અંદરનું દળ સારું હોય ને ઉપરનું થર પણ સારું હોય તો તેના આધારે ઝાડ ઊગે. એમ આત્મામાં ત્રિકાળી ધ્રુવસ્વભાવનું દળ તો શુદ્ધ છે ને તેનું વર્તમાન થર પણ એવું જ શુદ્ધ છે, તેના આધારે મોક્ષમાર્ગ ઝાડ ઊગે છે. ‘વર્તમાન’ કહેતાં અહીં વર્તમાન વર્તતી ઉત્પાદ વ્યયવાળી પર્યાય ન લેવી, પણ વર્તમાન વર્તતું ધ્રુવ સમજવું. ધ્રુવ-આશ્રય વર્તમાનમાં પડ્યો છે એમ અહીં અંદરનો આશ્રય બતાવવો છે.

અહો ! ચૈતન્ય ભગવાન, ધ્રુવ જ્ઞાયક સ્વભાવથી ભરેલો, પરમ પારિણામિકભાવ છે, તેના સહજ ચેતનાપરિણામ પણ વર્તમાન...વર્તમાન ધ્રુવ છે. ભાઈ ! તું અંતરમાં જ્યારે જો ત્યારે મોક્ષનું કારણ તારી પાસે વર્તમાનમાં જ પડ્યું છે, તે કારણને નવું ઉત્પન્ન કરવું પડતું નથી, તે કારણના આશ્રયે કાર્ય પ્રગટી જાય છે. કારણ ક્યાંય બહાર શોધવા જવું પડે એમ નથી. એવું ને એવું ધ્રુવ જ્યારે જો ત્યારે વર્તમાનમાં તારી પાસે જ પડ્યું છે, તેની પ્રતીત-જ્ઞાન ને રમણતા કરવી તે મોક્ષમાર્ગ છે. ધ્રુવ કારણ તો ત્રિકાળ પડ્યું છે ને તેને ઓળખતાં મોક્ષમાર્ગ નવો પ્રગટે છે. મોક્ષમાર્ગ-શુદ્ધરત્નત્રય તે કાર્યનિયમ છે ને ધ્રુવસ્વભાવ તે કારણનિયમ છે. કારણનિયમને કરવો નથી પડતો, તે તો ત્રિકાળ છે, જ્યારે જુઓ ત્યારે અંતરમાં કારણનિયમ તરીકે આત્મા શોભી રહ્યો છે, તેના અંતર્મુખ અવલોકનથી કાર્યનિયમ પ્રગટી જાય છે. આવો કાર્યનિયમરૂપ મોક્ષમાર્ગ પ્રગટ કરવો તે જ જીવનું નિયમથી કર્તવ્ય છે.

ભાઈ ! તારા અંતરમાં કેવા ભંડાર ભર્યા છે તેની આ વાત છે. જેમ લક્ષ્મીની રુચિવાળા રાગી પ્રાણીને કોઈ હીરા-માણેકનો ભંડાર બતાવે તો કેવી હોંશથી તે જુએ ! તેમ જેને આત્માની રુચિ છે તેને અહીં મુનિરાજ અંતરના ભંડાર બતાવે છે. ભાઈ ! અનંતા મોક્ષનાં નિધાન

પ્રગટે એવો તારો ભંડાર છે. અંતરની આંખ ઉઘાડીને જુએ તો ખબર પડે ને? તારો ભંડાર તને ખૂલ્લો કરીને બતાવીએ છીએ. અંતરના ભંડારને દેખ તો પોતાના મોક્ષને માટે બહારનાં કારણો શોધવાના ઝાંવા ન રહે. જેને પોતાની અંતરશક્તિનો ભરોસો નથી ને બહારમાં કારણોને શોધે છે તેને કહે છે કે અરે જીવ! તારા મોક્ષમાર્ગરૂપી કાર્યનું કારણ સ્વભાવરત્નત્રય ત્રિકાળ તારી પાસે છે, તેના આશ્રયે તારું કાર્ય પ્રગટી જશે. એ સિવાય બીજા કોઈ કારણના અવલંબનથી મોક્ષમાર્ગ પ્રગટે તેમ નથી.

દરેક આત્મામાં પરમાત્મદશા પ્રગટવાની શક્તિ છે, એટલે દરેક આત્મા કારણ પરમાત્મા છે. ‘કારણ પરમાત્મા’ કહેતાં ત્રિકાળી દ્રવ્ય-ગુણ અને તેના વર્તમાનરૂપ કારણશુદ્ધપર્યાય એ ત્રણે આવી જાય છે; અહીં કારણશુદ્ધપર્યાયને (અર્થાત્ શુદ્ધજ્ઞાનચેતનાપરિણામને) ‘કારણનિયમ’ કહીને મોક્ષમાર્ગના કારણની એકદમ નજીકતા બતાવવી છે. દ્રવ્ય ગુણ ને કારણશુદ્ધપર્યાય એ ત્રણેનું કાંઈ જુદું જુદું અવલંબન નથી, સમ્યગ્દર્શન વગેરેમાં તે ત્રણેની અભેદતાનું જ અવલંબન છે. વર્તમાનધ્રુવરૂપ આ કારણશુદ્ધપર્યાય વગર દ્રવ્યની વર્તમાનમાં પરિપૂર્ણતા સાબિત થતી નથી, દ્રવ્યની અખંડતા સિદ્ધ થતી નથી.

ધર્માસ્તિકાય, અધર્માસ્તિકાય, આકાશ અને કાળ એ ચાર દ્રવ્યોમાં અનાદિઅનંત એક સરખું પરિણમન છે, સદા પારિણામિકભાવે તેની પર્યાય વર્તે છે; બધાને જાણનાર જ્ઞાયકતત્ત્વ જીવ છે, તેની સંસાર કે મોક્ષરૂપ ઉત્પાદવ્યયવાળી પર્યાયો છે તે સદા એકરૂપ નથી, તો તે ઉત્પાદ વ્યય સિવાયની ધ્રુવરૂપ એવી કારણશુદ્ધપર્યાય અનાદિઅનંત પારિણામિકભાવે જીવમાં વર્તે છે. કેવળજ્ઞાનાદિ પ્રગટે તેની આ વાત નથી પણ ત્રિકાળીની આ વાત છે. સંસાર અને મોક્ષ એ બંને પર્યાયો અવ્યવસ્થિત છે એટલે કે તે ત્રિકાળ એકરૂપ નથી, સંસાર વખતે મોક્ષપર્યાય ન હોય, ને મોક્ષ વખતે સંસારપર્યાય ન હોય, એ રીતે તેનો વિરહ છે. જ્યારે આ કારણશુદ્ધપર્યાય તો સદા એકરૂપ વ્યવસ્થિત છે, દ્રવ્યમાં ત્રિકાળ અભેદરૂપ હોવાથી તેનો કદી વિરહ નથી; તે ઉત્પાદ-વ્યય વિનાની ધ્રુવપરિણતિ છે. ધર્માસ્તિકાય વગેરે ચાર દ્રવ્યોમાં તો ઉત્પાદ-વ્યયવાળી પરિણતિ પારિણામિકભાવે સદા એકરૂપ છે, ત્યારે જીવમાં ઉત્પાદ-વ્યય વિનાની ધ્રુવપરિણતિ પારિણામિકભાવે એકરૂપ છે. તેની ઉત્પાદ-વ્યયરૂપ પર્યાયમાં એકરૂપતા નથી પણ વિવિધતા છે. ક્યારેક મિથ્યાત્વાદિ સંસારપર્યાય, ક્યારેક સમ્યગ્દર્શનાદિક સાધકદશા, ને ક્યારેક પૂર્ણશુદ્ધતારૂપ સિદ્ધદશા એમ ખંડખંડ છે પણ એકરૂપતા નથી. તે ખંડ વિનાની એકરૂપ ધ્રુવપરિણતિ છે તેને અહીં ‘શુદ્ધજ્ઞાનચેતનાપરિણામ’ કહ્યા છે, તે સદા એકરૂપ પારિણામિકભાવે છે.

મોક્ષમાર્ગની પર્યાયને કે કોધાદિ કષાયોની પર્યાયને કોઈ વાર પારિણામિકભાવે કહેવાય તેમાં તો જુદી વિવક્ષા છે. કોધાદિભાવો કર્મ નથી કરાવતું પણ જીવ પોતે કરે છે એટલે કે જીવનું પોતાનું તે પરિણમન છે તેથી તેને પારિણામિકભાવે પણ કહેવાય, છતાં તેમાં નિમિત્ત તરીકે તો કર્મના ઉદયાદિની અપેક્ષા છે. જ્યારે આ કારણશુદ્ધપર્યાયમાં તો નિમિત્ત તરીકે પણ કર્મની અપેક્ષા નથી, તે તો કર્મના ઉદયાદિની અપેક્ષા રહિત સદા પારિણામિકભાવે વર્તે છે. ઔદયિકાદિ ચારે ભાવો નિમિત્ત-સાપેક્ષ છે, ને આ કારણશુદ્ધપર્યાય તો પારિણામિકભાવની નિરપેક્ષપરિણતિ છે.

ધર્માસ્તિકાય વગેરે ચાર દ્રવ્યોના પરિણમનમાં ઓછાપણું, વધારેપણું કે વિપરીતપણું નથી, તેમાં તો સદા એકસરખાપણું જ છે. તે બધાનો જ્ઞાતા તો આત્મા છે, ને આત્મામાં સંસાર, મોક્ષમાર્ગ કે મોક્ષ એ કોઈ પર્યાય ત્રિકાળ એકરૂપ નથી, તો તે સિવાયનો સદા એકરૂપ ભાવ કયો છે જેના આશ્રયે એકાગ્રતા થઈ શકે? તે અહીં બતાવવું છે. ચારે દ્રવ્યોના અખંડ પારિણામિકભાવને જાણનાર તો આત્મા છે, તો આત્મામાં પોતામાં પણ એક ધ્રુવપરિણતિ અનાદિઅનંત એકરૂપ શુદ્ધ પારિણામિકભાવે વર્તે છે. દ્રવ્ય-ગુણ ને કારણશુદ્ધપર્યાય એ ત્રણે અખંડપણે દ્રવ્યાર્થિકનયનો પૂરો વિષય છે. આ જૈનદર્શનની મૂળ વાત છે, આના વગર દ્રવ્યની વર્તમાન અખંડતા સિદ્ધ થતી નથી, દૈનિકનો વિષય વર્તમાનમાં પૂરો થતો નથી. જીવની પર્યાયમાં સંસાર કે મોક્ષ એવી વિસદેશતા હોવા છતાં, દ્રવ્ય-ગુણ ને કારણશુદ્ધપર્યાયની એકરૂપતા કદી તૂટતી નથી. જૈનદર્શન કહો કે વસ્તુદર્શન કહો તેની આ વાત છે. આ અલૌકિક વાત છે. અહો! સનાતન વીતરાગમાર્ગના સંત મુનિઓએ સર્વજ્ઞભગવાનના પેટનાં રહસ્ય ખોલ્યાં છે.

પ્રશ્ન :- ‘કારણશુદ્ધપર્યાયની આવી સ્પષ્ટતા આ નિયમસારમાં જ કેમ આવી ?’

ઉત્તર :- આ નિયમસારમાં મુખ્યપણે મોક્ષમાર્ગનું ને મોક્ષનું કથન છે, તે બંને શુદ્ધપર્યાયો છે તેથી તે શુદ્ધપર્યાયરૂપી કાર્યની સાથે તેના કારણરૂપ ‘કારણશુદ્ધપર્યાય’ની વાત આ નિયમસારની ટીકામાં સ્પષ્ટ આવી છે.

નિયમસાર એટલે નિયમથી કર્તવ્ય; શું કર્તવ્ય ? કે શુદ્ધરત્નત્રય તે કર્તવ્ય છે. તે શુદ્ધ કાર્યના કારણરૂપ ‘કારણશુદ્ધપર્યાય’ બતાવીને ટીકાકારે અદ્ભુત વાત કરી છે. દ્રવ્ય સાથે સદા અભેદ એવી આ ‘કારણશુદ્ધપર્યાય’ તે નિકટનું કારણ છે, તે કારણના અવલંબને મોક્ષમાર્ગનું શુદ્ધકાર્ય પ્રગટે છે. ‘શુદ્ધકારણ’ના મનનથી ‘શુદ્ધકાર્ય’ પ્રગટે છે.

ટીકાકારે શરૂઆતના મંગલાચરણમાં પાંચમા શ્લોકમાં કહ્યું હતું કે આ પરમાગમના અર્થસમૂહ ગુણના ધરનાર ગણધરોથી રચાયેલા છે ને શ્રુતધરોની પરંપરાથી સારી રીતે વ્યક્ત કરાયેલા છે; એટલે ગણધરાદિ ગુરુઓની પરંપરાથી મને જે અર્થો મળ્યા છે તે જ હું કહીશ.

વળી ૧૦૦મી ગાથાની ટીકામાં કહે છે કે ‘સાક્ષાત્ શુદ્ધોપયોગની સન્મુખ જે હું, પરમાગમરૂપી પુષ્પરસ જેના મુખમાંથી ઝરે છે એવો પદ્મપ્રભ, તેના શુદ્ધોપયોગમાં પણ તે પરમાત્મા રહેલો છે.’ ટીકાકાર મુનિરાજ કહે છે કે મારા મુખમાંથી પરમાગમરૂપી પુષ્પનો રસ ઝરે છે, એટલે આ જે ટીકા રચાય છે તે પરમાગમનો નીચોડ છે, પરમાગમનો સાર છે.

જુઓ, આ રચના ! આ કોઈ સાધારણ પુરુષની રચના નથી, પણ ગણધરપરંપરાથી આવેલી ને છદ્ધ-સાતમા ગુણસ્થાને જૂલતા મુનિના અંતરઅનુભવમાંથી નીકળેલી અલૌકિક રચના છે. પોતે ન સમજી શકે તેથી ટીકાકારનો દોષ કાઢે તે તો મહા મૂઢતા અને સ્વચ્છંદ છે. ભાઈ ! સાધારણ જીવોથી મુનિઓનાં હૃદય ઉકેલવાં મુશ્કેલ છે.

અહીં ‘નિયમસાર’ એટલે સ્વભાવરત્નત્રય, તેની વાત ચાલે છે.

સ્વભાવરત્નત્રય બે પ્રકારે છે—

- (૧) કાર્યરૂપ સ્વભાવરત્નત્રય,
- (૨) કારણરૂપ સ્વભાવરત્નત્રય;

(૧) સમ્યગ્દર્શન-જ્ઞાન-ચારિત્રરૂપ મોક્ષમાર્ગના જે રત્નત્રય છે તે કાર્યરૂપ છે, તેને ‘કાર્યનિયમ’ કહે છે; અને (૨) તે મોક્ષમાર્ગના કારણરૂપ એવા કારણસ્વભાવ રત્નત્રય છે. તે ત્રિકાળ છે, તેને ‘કારણનિયમ’ કહે છે.

કેવો છે તે કારણનિયમ ? સહજ પરમપારિણામિકભાવે સ્થિત છે અને સ્વભાવઅનંતચતુષ્ટયસ્વરૂપ છે.

જુઓ, આ કારણ ! મોક્ષમાર્ગરૂપી જે કાર્ય તેનું આ કારણ છે. કારણનિયમ કહો કે કારણ-શુદ્ધપર્યાય કહો, બંને એક જ છે. ‘કારણશુદ્ધપર્યાય’ને ‘પૂજિત પંચમભાવ પરિણતિ’ પણ કહેશે; અહીં તેને ‘શુદ્ધ જ્ઞાનચેતનાપરિણામ’ કહ્યા છે. અહીં માત્ર ‘શુદ્ધજ્ઞાન’ અથવા ‘શુદ્ધજ્ઞાનચેતના’ એમ ન કહેતાં ‘પરિણામ’ શબ્દ સાથે મૂકીને ‘શુદ્ધજ્ઞાનચેતનાપરિણામ’ કહ્યા છે. ‘પરિણામ’ કહ્યા છતાં તે ક્ષણિક ઉત્પાદવ્યયરૂપ નથી પણ એકરૂપ પારિણામિકભાવે છે; તે મોક્ષમાર્ગરૂપ નથી પણ તેના ધ્રુવ કારણરૂપ છે. કાર્યસ્વભાવરત્નત્રયરૂપ મોક્ષમાર્ગ તો ક્ષાયિક વગેરે ભાવે છે ને કારણસ્વભાવરત્નત્રયરૂપ જે આ ‘શુદ્ધજ્ઞાનચેતનાપરિણામ’ તે તો સહજ પારિણામિકભાવરૂપ છે.

❀ વ્યવહાર રત્નત્રયના જે રાગાદિ વિભાવ છે તે તો મોક્ષમાર્ગ નથી ને મોક્ષમાર્ગનું કારણ પણ નથી;

❀ આ કારણસ્વભાવરત્નત્રય તે મોક્ષમાર્ગ નથી, પરંતુ મોક્ષમાર્ગનું કારણ છે એટલે તેને ‘કારણનિયમ’ કહેવાય છે

❀ કારણનિયમના આશ્રયે જે શુદ્ધરત્નત્રયપર્યાય પ્રગટે તે મોક્ષમાર્ગ છે, તેને કાર્યનિયમ કહેવાય છે.

❀ મોક્ષમાર્ગરૂપ જે કાર્યનિયમ શુદ્ધરત્નત્રયપર્યાય છે તે તો દ્રવ્યનો આશ્રય કરીને નવી ઊપજી છે. ત્યારે આ શુદ્ધજ્ઞાનચેતનાપરિણામરૂપ જે કારણનિયમ (અર્થાત્ કારણશુદ્ધપર્યાય) છે તે કાંઈ દ્રવ્યનો આશ્રય કરીને નવો પ્રગટયો એમ નથી, તે તો દ્રવ્યસ્વભાવમાં પરમ પારિણામિકભાવે સદાય સ્થિત જ છે. નવું પ્રગટવાપણું તેમાં નથી પણ તેનું ભાન કરનાર જીવને મોક્ષમાર્ગ નવો પ્રગટે છે. જગતમાં તો મોક્ષમાર્ગ અનાદિઅનંત ચાલી જ રહ્યો છે પણ તે જીવને પોતાને માટે મોક્ષમાર્ગની નવીન શરૂઆત થઈ છે.

જેમ સમુદ્રમાં પાણીના દળની સપાટી એક સરખી હોય છે તેમ આત્મામાં કારણશુદ્ધપર્યાય સદા એક સરખી

છે, તેને ઉદ્યાદિની અપેક્ષા લાગતી નથી; તે વિશેષ પારિણામિકભાવરૂપ છે, આત્મામાં સદા સદૃશપણે વર્તે છે. આ કારણશુદ્ધપર્યાય દરેક ગુણમાં પણ છે. પવનના નિમિત્તે સમુદ્રના પાણીમાં તરંગો ઊઠે છે તે તો ઉપરનાં મોજાં છે, પાણીનું દળ જુઓ તો તે એકરૂપ છે. તેમ આત્મામાં રાગાદિ વિકારી ભાવો અથવા તેના અભાવથી પ્રગટતી નિર્મળ પર્યાયો છે તે બધા અપેક્ષિતભાવો છે, ક્ષણિક ઉત્પાદ-વ્યયરૂપ છે, તે ક્ષણિક ભાવોના આશ્રયે સમ્યગ્દર્શન થતું નથી. દરિયામાં જેમ પાણીનું દળ, પાણીનો શીતળ સ્વભાવ અને પાણીની સપાટી-એ ત્રણે અભેદરૂપ તે સમુદ્ર છે, તે ત્રણે હંમેશાં એવા ને એવા જ રહે છે; તેમ આત્મા ચૈતન્ય દરિયો છે, તેમાં આત્મદ્રવ્ય, તેના જ્ઞાનાદિ ગુણો અને તેનું ધ્રુવરૂપ વર્તમાન અર્થાત્ કારણએ ત્રણે થઈને વસ્તુસ્વરૂપની પૂર્ણતા છે, તે જ પરમ પારિણામિક ભાવ છે અને તેના જ આશ્રયે સમ્યગ્દર્શન થાય છે. હજી આગળ જતાં (ગા. ૧૦ થી ૧૫માં) આ વાત વિસ્તારથી આવશે.

આમાં ખાસ વાત એ છે કે સમ્યગ્દર્શનાદિ કાર્ય વર્તમાન પર્યાયમાં થાય છે. તો તે વર્તમાનનું કારણ પણ વર્તમાન રૂપ જ બતાવવું છે. નિકટમાં નિકટ આખેઆખું કારણ પડ્યું છે, અંતરમાં વળીને પોતે તે કારણનું અવલંબન લ્યે એટલી જ વાર છે કારણ તો સદા શુદ્ધ જ છે, તેમાં એકતા કરતાં શુદ્ધ કાર્ય પ્રગટી જાય છે.

ત્રિકાળી દ્રવ્યના પરમપારિણામિક સ્વભાવમાં લીનપણે આ કારણશુદ્ધપર્યાય સદાય વર્તે છે, તે કદી ગૌણ થતી નથી, કદી એક સમય માત્ર પણ તેનો વિરહ નથી, દૈષ્ટિના વિષયમાં પણ તે અભેદપણે આવી જાય છે. અંતર્મુખ સ્વભાવમાં વળતાં દ્રવ્ય-ગુણ ને કારણશુદ્ધપર્યાય એ ત્રણેની અભેદતાનું અવલંબન થાય છે, ને તેના અવલંબને સમ્યગ્દર્શનાદિ નિર્મળ પર્યાય પ્રગટી જાય છે, તે પર્યાય ઉત્પાદ-વ્યયરૂપ છે- ચૈતન્યનું આખેઆખું ધ્રુવદળ વર્તમાનમાં કારણરૂપે વર્તી જ રહ્યું છે, તેમાં એકાગ્ર થઈને તેનું મનન કરતાં મોક્ષમાર્ગ પ્રગટી જાય છે,

ધ્રુવ કારણના અવલંબનથી જે મોક્ષમાર્ગ પ્રગટયો તે કાર્યનિયમ છે એટલે કે તે જ ખરેખર કરવા યોગ્ય કર્તવ્ય છે. આ સિવાય રાગનું કે વ્યવહારનું અવલંબન તે ખરેખર કર્તવ્ય નથી. મોક્ષમાર્ગમાં સાથે વ્યવહારરત્નત્રય પણ હોય છે પણ તે કર્તવ્ય નથી. વ્યવહારરત્નત્રયના રાગને જે કર્તવ્ય માને છે તે જીવ મોક્ષમાર્ગમાં આવ્યો જ નથી, નિયમરૂપ કર્તવ્ય અર્થાત્ મોક્ષમાર્ગ શું છે તેની તેને ખબર પણ નથી.

સમયસારની ૧૨મી ગાથામાં વ્યવહારનય જાણેલો તે કાળે પ્રયોજનવાન છે એમ કહ્યું છે, એટલે કે સાધકદશામાં ભૂમિકા પ્રમાણે જે કાળે જેવો વ્યવહાર હોય તે જાણવા યોગ્ય છે કેમકે નિશ્ચય અને વ્યવહાર બંને જેમ છે તેમ જાણે તો જ પ્રમાણ થાય છે. આ આશયથી તે તે કાળે વ્યવહારનય ‘જાણેલો’ પ્રયોજનવાન છે-એમ કહ્યું છે, પણ વ્યવહારનય ‘આદરેલો’ પ્રયોજનવાન છે એમ કહ્યું નથી. વ્યવહારનયના આશ્રયથી લાભ માને તો મિથ્યાદૈષ્ટિ છે. આચાર્યભગવાને તો વ્યવહારનયનો આશ્રય છોડાવીને નિશ્ચયનયના આશ્રયે જ મોક્ષ થવાનું સ્પષ્ટપણે જણાવ્યું છે; તેને ભૂલીને આ બારમી ગાથા વગેરેના ઊંધા અર્થ કરીને અજ્ઞાની જીવો પોતાની ઊંધી દૈષ્ટિને પોષે છે. અહીં પણ આચાર્યદેવ સ્પષ્ટપણે કહે છે કે : નિશ્ચયરત્નત્રય તે જ મોક્ષમાર્ગ છે એટલે તે જ નિયમ છે, અને વ્યવહારરત્નત્રય તેનાથી વિપરીત છે; તે વિપરીતના પરિહાર અર્થે એટલે કે વ્યવહારરત્નત્રયના આશ્રયે મોક્ષમાર્ગ નથી એમ બતાવવા માટે ‘નિયમ’ની સાથે ‘સાર’ શબ્દ મૂકેલ છે. વ્યવહારરત્નત્રય તે નિયમ નથી-કર્તવ્ય નથી-મોક્ષમાર્ગ નથી, પણ બાધકપણે વચ્ચે આવી પડે છે. કારણપરમાત્માના અવલંબને જે વીતરાગી નિશ્ચયરત્નત્રય પ્રગટે એ તે નિયમ છે-કર્તવ્ય છે-મોક્ષમાર્ગ છે.

આ રીતે નિશ્ચયરત્નત્રય તે જ નિયમથી મોક્ષમાર્ગ છે ને તે જ સારભૂત છે.



સમ્યગ્દર્શન-જ્ઞાન-ચારિત્રનું સ્વરૂપ

અહીં સમ્યગ્દર્શન-જ્ઞાન-ચારિત્રરૂપ જે નિશ્ચયરત્નત્રય તેને નિયમથી કર્તવ્ય કહ્યું; તે સમ્યગ્દર્શન-જ્ઞાન-ચારિત્રનું સ્વરૂપ શું છે તે હવે ઓળખાવે છે. તેમાં સમ્યગ્જ્ઞાન શું છે તે પહેલાં કહે છે :-

“પરદ્રવ્યને અવલંબ્યા વિના નિઃશેષપણે અંતર્મુખ યોગશક્તિમાંથી ઉપાદેય એવું જે નિજ પરમતત્ત્વનું પરિજ્ઞાન તે જ્ઞાન છે.” આત્માને સમ્યગ્જ્ઞાન થવામાં કોઈ પણ પરદ્રવ્યનું અવલંબન નથી, અંતરમાં પોતાનું પરમાત્મતત્ત્વ છે તેમાં જોડાણ કરવું એટલે કે જ્ઞાનને અંતર્મુખ કરીને તે પરમતત્ત્વને જ ઉપાદેય કરવું તે સમ્યગ્જ્ઞાન છે.

જુઓ, આ મોક્ષમાર્ગનું સમ્યગ્જ્ઞાન!! આ જ્ઞાનમાં નિમિત્તનું કે રાગનું કાંઈ પણ અવલંબન નથી; શાસ્ત્રના જાણપણારૂપ વ્યવહારજ્ઞાનના અવલંબને પણ આ જ્ઞાન થતું નથી, એકલા અંતરના સ્વભાવમાં નિકટતાથી જ આ જ્ઞાન થાય છે. બીજી ગાથામાં કહ્યું હતું કે આત્માની મુક્તિનો માર્ગ સમસ્ત પરદ્રવ્યોથી અત્યંત નિરપેક્ષ છે, શુદ્ધરત્નત્રયાત્મકમાર્ગ પરમ નિરપેક્ષ છે. વ્યવહાર રત્નત્રય તો પરના અવલંબને છે એટલે નિરપેક્ષ નથી તેથી તે ખરેખર માર્ગ નથી. માર્ગ તો પરમ નિરપેક્ષ છે. સમ્યગ્દર્શન પણ પરમ નિરપેક્ષ છે, સમ્યગ્જ્ઞાન પણ પરમ નિરપેક્ષ છે ને સમ્યક્ચારિત્ર પણ પરમ નિરપેક્ષ છે. ચોથા ગુણસ્થાનના સમ્યગ્દર્શન ને સમ્યગ્જ્ઞાન પણ આવા જ છે.

સમ્યગ્જ્ઞાન એટલે સ્વસંવેદનજ્ઞાન...રાગ વગરનું જ્ઞાન. તે જ્ઞાન એકલા અંતરસ્વભાવને જ ઉપાદેય કરીને તેને અવલંબે છે ને બીજા બધાયથી નિરપેક્ષ રહે છે; એ રીતે તે જ્ઞાનમાં પરના અવલંબનની નાસ્તિ છે, ને સ્વભાવમાં જ અંતર્મુખપણાની અસ્તિ છે. અંતરમાં વળીને ઉપાદેય સ્વરૂપ એવો જે પોતાનો પરમસ્વભાવ, તેનું જ્યાં અવલંબન લીધું ત્યાં બીજા બધાનું અવલંબન છૂટી ગયું છે. માટે કહ્યું કે, પરદ્રવ્યને એટલે કે નિમિત્તને રાગને કે વ્યવહારને અવલંબ્યા વગર, ઉપયોગને એકદમ અંતર્મુખ કરીને નિજ પરમતત્ત્વનું જે યથાર્થજ્ઞાન થાય છે તે સમ્યગ્જ્ઞાન છે આ સમ્યગ્જ્ઞાન પોતાના શુદ્ધ પરમાત્મસ્વભાવને જ ઉપાદેય જાણે છે. આ સમ્યગ્જ્ઞાન તે પર્યાય છે, કાર્ય છે, તે કાર્ય નવું પ્રગટે છે. સમ્યગ્દર્શન-જ્ઞાન-ચારિત્રરૂપ જે મોક્ષમાર્ગ છે તેનો આ એક અવયવ છે. મોક્ષને માટે આવું સમ્યગ્જ્ઞાન તે કર્તવ્ય છે.

આ રીતે સમ્યગ્જ્ઞાનનું સ્વરૂપ કહ્યું, હવે સમ્યગ્દર્શનનું સ્વરૂપ કહે છે :-

‘ભગવાન પરમાત્માના સુખના અભિલાષી જીવને શુદ્ધ અંતઃતત્ત્વના આનંદનું જન્મભૂમિસ્થાન જે નિજ શુદ્ધ જીવાસ્તિકાય તેનાથી ઊપજતું જે પરમ શ્રદ્ધાન તે જ સમ્યગ્દર્શન છે.’ જુઓ સમ્યગ્દર્શનની અલૌકિક વ્યાખ્યા! આત્માના આનંદનું જન્મભૂમિસ્થાન જે શુદ્ધ જીવાસ્તિકાય તેમાંથી જ સમ્યગ્દર્શન ઊપજે છે, ક્યાંય બહારના આશ્રયથી સમ્યગ્દર્શન ઊપજતું નથી. આ ભગવાન પરમાત્મા પોતે અતીન્દ્રિય સુખનો સાગર છે, તે પરમાત્મા સુખનો જે અભિલાષી છે એવા જીવને સમ્યગ્દર્શન થાય છે તેની આ વાત છે; સમ્યગ્દર્શન થતાં જ તેને આનંદના વિલાસનો જન્મ થાય છે. તે આનંદનું જન્મભૂમિસ્થાન કયું? કે પોતાનો શુદ્ધ જીવસ્વભાવ જ તે આનંદની ઉત્પત્તિનું જન્મભૂમિસ્થાન છે. આવા શુદ્ધઆત્માની પરમ શ્રદ્ધા કરવી તે સમ્યગ્દર્શન છે. સમ્યગ્દર્શન થતાં જ, ભગવાન સિદ્ધ પરમાત્માને જેવું સુખ છે તેવા જ સુખનો અંશ સમકિતીને પોતાના વેદનમાં —સ્વાદમાં આવી જાય છે; અહો! મારા અસંખ્યપ્રદેશે આનંદનો જન્મ થયો!! મારા આત્માના અસંખ્યપ્રદેશે આવા જ આનંદથી ભરપૂર છે, આવી અંતર્મુખ પ્રતીત તે સમ્યગ્દર્શન છે.

સમ્યગ્જ્ઞાનમાં અસ્તિ નાસ્તિ બંનેની વાત લીધી હતી, ને આ સમ્યગ્દર્શનમાં એકલી અસ્તિની વાત લીધી

છે. જ્ઞાનના વિષયમાં અસ્તિ નાસ્તિ બંને આવે, એટલે ‘પરના અવલંબન વિનાનું’ ને ‘નિઃશેષપણે અંતર્મુખ’ એમ કહીને સમ્યજ્ઞાનમાં અસ્તિ નાસ્તિ બંનેનું વર્ણન લીધું. જ્યારે શ્રદ્ધા તો નિર્વિકલ્પ છે તેના વિષયમાં બે ભેદ નથી, એટલે સમ્યજ્ઞાનના વર્ણનમાં એકલી અસ્તિની જ વાત લીધી છે. આનંદની ઉત્પત્તિનું ધામ એવી જે શુદ્ધ જીવસત્તા તેની નિર્વિકલ્પ પ્રતીતિ તે સમ્યજ્ઞાન છે.

પોતાનું અસંખ્ય પ્રદેશી શુદ્ધજીવાસ્તિકાય તે શુદ્ધ અંતરતત્ત્વના વિલાસનું-આનંદનું જન્મભૂમિસ્થાન છે, પણ કોને તે આનંદનો જન્મ થાય ? -કે જે જીવ ભગવાન પરમાત્માના અતીન્દ્રિયસુખનો અભિલાષી છે તેને; જેને ઇન્દ્રિયવિષયોની કે પુણ્યની મીઠાશ નથી પણ શુદ્ધ તત્ત્વના આનંદની અભિલાષા છે એવો જીવ અંતર્મુખ થઈને આનંદનો અનુભવ કરે છે. શક્તિમાંથી આનંદનો નવો જન્મ થાય છે. આ આનંદની ઉત્પત્તિની જન્મભૂમિ કઈ ? નિજ શુદ્ધજીવાસ્તિકાય અસંખ્યપ્રદેશી તે જ આત્માના આનંદની જન્મભૂમિ છે. જુઓ, આ જન્મભૂમિ ! પેટમાં હોય તેમાંથી જન્મ થાય, તેમ આત્માના અંતરપેટમાં આનંદસ્વભાવ ભર્યો છે તેમાંથી જ આનંદનો જન્મ થાય છે. અરે જીવ ! બહારમાં તારો આનંદ નથી. તારો આત્મા જ તારા આનંદની જન્મભૂમિ છે. અંતરના આનંદના વિલાસનું ઉત્પત્તિસ્થાન પોતાનું શુદ્ધ પરમાત્મતત્ત્વ જ છે. તેનાથી ઊપજતી જે પરમશ્રદ્ધા તે સમ્યજ્ઞાન છે. અહો ! આપું સમ્યજ્ઞાન થતાં આત્માના પ્રદેશે પ્રદેશે આનંદનો જન્મ થયો, અસંખ્યપ્રદેશે સુખમાં ડુબી ગયા. આનંદનું જન્મધામ અસંખ્યપ્રદેશી નિજ પરમાત્મતત્ત્વ તે જ સમ્યજ્ઞાનનું કારણ છે. આમાં એ વાત પણ આવી કે સમ્યજ્ઞાન થતાં આવા આનંદનો જન્મ થાય છે, અસંખ્યપ્રદેશે અંશે શુદ્ધતા પ્રગટી જાય છે. અંતરસ્વભાવના આશ્રયે જે સમ્યક્શ્રદ્ધા પ્રગટી તેને ‘પરમશ્રદ્ધાન’ કહીને અહીં મોક્ષમાર્ગનું નિશ્ચય સમ્યજ્ઞાન બતાવવું છે. અંતરમાં આવી દશા પ્રગટ કરે ત્યારે તો તે જીવ ચોથા ગુણસ્થાનનો અવિરતિ સમ્યજ્ઞેષ્ટિ ધર્માત્મા થાય, ને મોક્ષમાર્ગની શરૂઆત થાય. આવા નિશ્ચય-સમ્યજ્ઞાન વગર મોક્ષમાર્ગની કે ધર્મની શરૂઆત પણ થતી નથી.

સમ્યજ્ઞાન થવાની લાયકાતમાં અહીં ‘ભગવાન પરમાત્માના સુખનો અભિલાષી જીવ’ લીધો છે. મૂઢ અજ્ઞાની જીવો શરીરનું સુખ, કુટુંબનું સુખ, ખાવાપીવાનું સુખ, પૈસાનું સુખ, એમ ઇન્દ્રિયવિષયોમાં સુખ માને છે પણ ‘ભગવાન પરમાત્માનું સુખ’ કેવું હોય તેને જાણતા પણ નથી. બાહ્યવિષયો વિનાનું પરમ-આત્મિક સુખ...આત્માનું અતીન્દ્રિયસુખ...તેની જેને અભિલાષા છે એવા જીવને આનંદની જન્મભૂમિરૂપ પોતાના શુદ્ધઆત્માની શ્રદ્ધા વડે સમ્યજ્ઞાન થાય છે. આ સમ્યજ્ઞાન પણ મોક્ષમાર્ગનો એક અવયવ છે; મોક્ષને માટે આ સમ્યજ્ઞાન કર્તવ્ય છે.

સમ્યજ્ઞાન અને સમ્યજ્ઞાન એ બંને સાથે થાય છે પણ તેના વિષયમાં ફેર છે. સમ્યજ્ઞાનના વિષયમાં સ્વપર બંને આવે છે, જ્ઞાન સ્વ-પરપ્રકાશક છે. અને સમ્યક્શ્રદ્ધા નિર્વિકલ્પ છે, તેના વિષયમાં (-પ્રતીતિમાં) એકલો શુદ્ધઆત્મા જ આવે છે. આવા સમ્યજ્ઞાન અને સમ્યજ્ઞાનની સાથે સમ્યક્યારિત્રનો અંશ પણ હોય છે.

‘મોક્ષમાર્ગ’ કહેતાં તેમાં સમ્યજ્ઞાન, સમ્યજ્ઞાન ને સમ્યક્યારિત્ર ત્રણે આવી જાય છે; તેમાંથી સમ્યજ્ઞાન સમ્યક્જ્ઞાનનું વર્ણન કર્યું છે; હવે સમ્યક્યારિત્રનું વર્ણન કરે છે.


‘નિશ્ચયજ્ઞાનદર્શનાત્મક કારણપરમાત્મામાં અવિયળ સ્થિતિ તે જ ચારિત્ર છે.’ અહીં જે નિશ્ચય જ્ઞાન-દર્શન કહ્યા છે તે ત્રિકાળીસ્વભાવરૂપ લેવા. કારણપરમાત્મા સદાય જ્ઞાન-દર્શનસ્વરૂપ છે. આવા સ્વરૂપમાં એકાગ્ર થઈને સ્થિર થઈ જવું તે સમ્યક્યારિત્ર છે. આ સિવાય સ્વરૂપમાંથી ખસીને પંચમહાવ્રતાદિ ૨૮ મૂળગુણ સંબંધી જે શુભરાગ થાય તે ખરેખર ચારિત્ર નથી, તે તો ઔદયિકભાવ છે; જ્ઞાનદર્શનમય કારણસ્વભાવની સન્મુખ થઈને તેના સમ્યજ્ઞાન અને સમ્યક્જ્ઞાન જેને થાય છે તેને તેમાં જ અવિયળ સ્થિરતારૂપ સમ્યક્યારિત્ર હોય છે. કારણ પરમાત્મામાં આવી સ્થિરતા તે જ મોક્ષમાર્ગનું સમ્યક્યારિત્ર છે, આ સિવાય શુભરાગરૂપ વ્યવહારચારિત્ર તે મોક્ષમાર્ગ નથી.

‘આ જ્ઞાન-દર્શન-ચારિત્રસ્વરૂપ નિયમ તે નિર્વાણનું કારણ છે. તે ‘નિયમ’ શબ્દને વિપરીતના પરિહાર અર્થે ‘સાર’ શબ્દ જોડવામાં આવ્યો છે. જુઓ, આ જૈનદર્શનનો મોક્ષમાર્ગ ! જૈનદર્શન સિવાય બીજામાં તો મોક્ષમાર્ગ છે જ નહિ,

ને જૈનદર્શનમાં પણ આ નિશ્ચય સમ્યક્દર્શન-જ્ઞાન-ચારિત્ર સિવાય બીજો કોઈ મોક્ષમાર્ગ નથી. નિશ્ચય સમ્યક્દર્શન-જ્ઞાન-ચારિત્ર સ્વરૂપ જે શુદ્ધરત્નત્રય છે તે જ મોક્ષમાર્ગ છે, તે જ ‘નિયમસાર’ છે; આ સિવાય પરાશ્રયે જેટલા ભાવો થાય તે કોઈ મોક્ષમાર્ગ નથી, વ્યવહાર રત્નત્રયનો શુભ વિકલ્પ પણ પરના આશ્રયે થાય છે તેથી તે પણ મોક્ષમાર્ગ નથી. અહીં નિયમ સાથે ‘સાર’ કહીને આચાર્યદેવે તે બધાય પરાશ્રિત ભાવોને મોક્ષમાર્ગમાંથી બાતલ કરી નાખ્યા છે. આ રીતે, શુદ્ધરત્નત્રયથી વિપરીત એવા વ્યવહારરત્નત્રયના વિકલ્પોનો પણ પરિહાર કરીને નિશ્ચયરત્નત્રયરૂપ જે મોક્ષમાર્ગ છે તેનું આ શાસ્ત્રમાં વર્ણન કર્યું છે. જિનશાસનમાં તો આવો મોક્ષમાર્ગ સર્વજ્ઞદેવે કહ્યો છે.

નિશ્ચયરત્નત્રયરૂપ મોક્ષમાર્ગ છે તે મોક્ષનું કારણ છે. જુઓ, આ પણ વ્યવહાર છે. કઈ રીતે? કે મોક્ષમાર્ગરૂપ જે પર્યાય છે તેનો વ્યય થઈને મોક્ષપર્યાય પ્રગટે છે, તે મોક્ષપર્યાય ધ્રુવસ્વભાવમાંથી પ્રગટે છે તેથી નિશ્ચયથી તો ધ્રુવપરમાત્મા જ મોક્ષનું કારણ છે, ને મોક્ષમાર્ગની પર્યાયને મોક્ષનું કારણ કહેવું તે વ્યવહાર છે. નિશ્ચયરત્નત્રયને મોક્ષમાર્ગ કહેવો તે કાંઈ વ્યવહાર નથી, તે મોક્ષમાર્ગ તો નિશ્ચયથી જ છે, પણ તેને મોક્ષનું કારણ કહેવું તે વ્યવહારથી છે. અરે! નિશ્ચયરત્નત્રયને મોક્ષનું કારણ કહેવું તે પણ જ્યાં વ્યવહાર છે તો પછી વ્યવહાર રત્નત્રયની તો શી વાત? વ્યવહારરત્નત્રય તો મોક્ષનું કારણ છે જ નહિ. આત્માના સહજ સ્વભાવમાં રહેલો જે ‘કારણનિયમ’ છે તે સદા શુદ્ધ છે, તે કારણનિયમનું ભાન કરીને તેનો આશ્રય કરતાં ‘કાર્યનિયમ’ એટલે શુદ્ધરત્નત્રયરૂપ મોક્ષમાર્ગ તેમજ મોક્ષદશા પ્રગટી જાય છે અને એ જ કર્તવ્ય છે.

‘કારણ’ અને ‘કાર્ય’ની અદ્ભુત સંધિ દર્શાવનારા સંતોને નમસ્કાર...



બ્રહ્મચર્ય પ્રતિજ્ઞા

વૈશાખ સુદ બીજના રોજ પૂ. ગુરુદેવના જન્મોત્સવ પ્રસંગે લીબડીના ભાઈશ્રી કાન્તિલાલ હરિલાલ શાહ તથા તેમનાં ધર્મપત્ની કાન્તાબેન — એ બંનેએ સજોડ આજીવન બ્રહ્મચર્ય પ્રતિજ્ઞા પૂ. ગુરુદેવ પાસે અંગીકાર કરી છે. પ્રતિજ્ઞા બાદ તેમણે પૂ. ગુરુદેવ પ્રત્યે ભક્તિભાવ વ્યક્ત કર્યો હતો. તેઓ હાલ મુંબઈ રહે છે, ને ત્યાંના મુમુક્ષુમંડળના એક ઉત્સાહી કાર્યકર છે. પ્રતિજ્ઞા લેનાર બંનેને ધન્યવાદ!

પ્રકાશિત હો ચુકા હૈ !

आपके स्वाध्याय के लिये

तत्त्वज्ञानतरंगिणी [हिन्दी]

સજિલ્દ ૨-૬-૦ અજિલ્દ ૨-૦-૦

પ્રાપ્તિ સ્થાન

जैन स्वाध्याय मंदिर ट्रस्ट

સોનગઢ [સૌરાષ્ટ્ર]



આત્માને રાજી કરવાની ધગશ

જગતના જીવોએ દુનિયા રાજી કેમ થાય અને દુનિયાને ગમતું કેમ થાય— એવું તો અનંતવાર કર્યું છે પણ હું આત્મા વાસ્તવિક રીતે રાજી થાઉં ને મારા આત્માને ખરેખર ગમતું શું છે—એનો કોઈ વાર વિચાર પણ નથી કર્યો, એની કોઈ વાર દરકાર પણ નથી કરી. જેને આત્માને ખરેખર રાજી કરવાની ધગશ જાગી તે આત્માને રાજી કર્યે જ છૂટકો કરશે એને તેને ‘રાજી’ એટલે ‘આનંદધામ’માં પહોંચ્યે જ છૂટકો છે. અહીં જગતના જીવોને રાજી કરવાની વાત નથી, પણ જે પોતાનું હિત ચાહતો હોય તેણે શું કરવું તેની વાત છે. પોતે સ્વભાવ જ્ઞાન—આનંદથી ભરેલો છે તેની શ્રદ્ધા કરે તો તેમાંથી કલ્યાણ થાય, તે સિવાય બીજેથી કલ્યાણ ત્રણકાળ ત્રણલોકમાં થાય જ નહિ.

જીવોને આ વાત મોંઘી પડે એટલે બીજો રસ્તો લેવાથી ધર્મ થઈ જશે ! એમ તેમને ઊંધું શલ્ય પેઠું છે. પણ ભાઈ ! અનંત વરસ સુધી તું બહારમાં જોયા કર તોપણ આત્મધર્મ ન પ્રગટે. માટે પરનો આશ્રય છોડીને સ્વતત્ત્વની રચિ કરવી...પ્રેમ કરવો...મનન કરવું તે જ સત્ સ્વભાવને પ્રગટાવવાનો ઉપાય છે. માટે જે પોતાનું હિત ચાહે તે આવું કરો આચાર્યદેવ કહે છે. જેને પોતાનું હિત કરવું હોય તેને આવી ગરજ થશે.

અજ્ઞાની જીવોની બાહ્યદૃષ્ટિ હોવાથી તે એમ માને છે કે હું પરનો આશ્રય લઉં તો ધર્મ થાય; પણ જ્ઞાની કહે છે કે હે ભાઈ ! તે બધાનો આશ્રય છોડીને તું અંતરમાં તારા આત્માની શ્રદ્ધા કર, આત્માને પ્રગટાવવાનો આધાર અંતરમાં છે. આત્માની પવિત્રતા અને આત્માનો આનંદ તે આત્મામાંથી જ પ્રગટે છે, બહારથી કોઈ કાળે પણ પ્રગટતો નથી.

(—પૂ. બેનશ્રીબેન લિખિત સમયસાર પ્રવચનોમાંથી)



❀ સોનગઢનું જિનમંદિર મોટું કરાવવાની જાહેરાત ❀

શ્રી જિનમંદિર અને જન્મોત્સવ ફંડ

પરમ પૂજ્ય ગુરુદેવના પ્રભાવના યોગે સોનગઢમાં આજથી પંદર વર્ષ પહેલાં દિ. જિનમંદિર બંધાયું...ત્યાર પછી ગુરુદેવના પ્રતાપે ધર્મ પ્રભાવના દિનપ્રતિદિન એટલી બધી વધતી ગઈ કે ધર્મસ્થાનો એક પછી એક સાંકડા પડવા લાગ્યા. પ્રવચન માટે સ્વાધ્યાય મંદિર પણ ટૂંકું પડતાં તેનાથી ચાર ગણો વિશાળ પ્રવચનમંડપ આજથી આઠ વર્ષ પહેલાં બંધાયો. તેમ ભક્તિ માટે જિન- મંદિર પણ ઘણા વખતથી ટૂંકું પડતું તેથી જિનમંદિરને વધારે વિશાળ કરાવવાની ઘણા ભક્તજનોની ભાવના હતી. આ વખતે પૂ. ગુરુદેવના જન્મોત્સવ પ્રસંગે જિનમંદિર મોટું કરાવવા માટેની ઉલ્લાસભરી જાહેરાત થતાં સૌને આનંદ થયો ને ભક્તોની ભાવના સફળ થઈ. અત્યારનું જિનમંદિર હવે થોડા વખતમાં વિશાળ...ઉન્નત...અને અત્યંત મનોહર સ્વરૂપમાં ફેરવાઈ જશે. જિનમંદિરને માટે તેમજ પૂ. ગુરુદેવના જન્મોત્સવ નિમિત્તે નીચે મુજબ રકમો જાહેર થઈ છે :



૨૫૦૦૦ શેઠ કાળીદાસ રાઘવજી જસાણી	સોનગઢ	૬૬ સુમનલાલ રામજીભાઈ દોશી	મુંબઈ
૧૦૦૧ શેઠ ભૂરાલાલ ભુદરજી કોઠારી	પોરબંદર	૬૬ અનસુયાબેન નાનાલાલ કાળીદાસ	રાજકોટ
૧૦૦૧ શેઠ ભૂરાલાલભાઈનાં ધર્મપત્ની કસુંબાબેન	પોરબંદર	૬૬ શાહ ભગવાનજી કચરાભાઈ	નાઈરોબી
૧૦૦૧ શાહ જેઠાલાલ મોતીચંદ	સોનગઢ	૬૬ ઝવેરચંદ ખેતશીભાઈ તથા તેમનાં	"
૫૦૧ મહેતા વાઘજી ગુલાબચંદ હ. મોહનભાઈ	મોરબી	ધર્મપત્ની શાંતાબેન	"
૫૦૧ જાસુદબેન છોટુભાઈ	પાલનપુર	૬૬ શાહ પ્રેમચંદ કેશવજી	"
૫૦૧ ઝીણીબેન હરજીવનદાસ	પોરબંદર	૬૬ લીલીબેન ઉદાણી	રાજકોટ
૩૩૦ દેસાઈ મોહનલાલ ત્રીકમજી	ભાવનગર	૬૬ શેઠ ફૂલચંદ ચતુરભાઈ	સુરેન્દ્રનગર
૨૬૪ ઝોબાળીયા છોટાલાલ નારણદાસ	સોનગઢ	૬૬ શેઠ જગજીવન ચતુરભાઈ	સુરેન્દ્રનગર
૧૮૮ શેઠ નાનાલાલ કાળીદાસ તથા તેમનાં	"	૬૬ કાન્તાબેન જગજીવન ચતુરભાઈ	"
ધર્મપત્ની જડાવબેન		૬૬ શારદાબેન જગજીવન (ગોગીદેવી આશ્રમ)	સોનગઢ
૧૩૨ શેઠ બેચરલાલ કાળીદાસ તથા તેમનાં	"	૬૬ સુશીલાબેન જગજીવન (ગોગીદેવી આશ્રમ)	"
ધર્મપત્ની હરકોરબેન		૬૬ ધીરજલાલ નાથાલાલ હ. મરઘાબેન	રાજકોટ
૧૩૨ શેઠ મોહનલાલ કાળીદાસ તથા તેમનાં	"	૬૬ મોટાબેન-મગનલાલ ત્રિભુવનદાસ (આશ્રમ)	સોનગઢ
ધર્મપત્ની શીવકુંવરબેન		૬૬ મૂળીબેન (ગોગીદેવી આશ્રમ)	સોનગઢ
૧૩૨ કુંડલામુમુક્ષુમંડળ	સાવરકુંડલા	૬૬ માસીબા (ગોગીદેવી આશ્રમ)	સોનગઢ
૧૮૮ કાશીબેન પાનાચંદ	સોનગઢ	૬૬ રામજી રૂપસી ઢીચડાળા	"
૧૦૧ ગોગીદેવી બ્રહ્મચર્ય-આશ્રમની બેનો	સોનગઢ	૬૬ ચંચળબેન અજમેરા (બરવાળાવાળા)	"
૬૬૬ સુશીલાબેન તથા સુલોચનાબેન	"	૬૬ સમરતબેન તથા અચરતબેન ખોડીદાસ	ગોંડળ
(શાંતિલાલ ગીરધરલાલની પુત્રીઓ)		૬૬ કેશવલાલ ગુલાબચંદ	દહેગામ
૬૬ પૂ. બેનશ્રી ચંપાબેન	"	૬૬ ચંદનબેન (કેશવલાલ ગુલાબચંદ)	"
૬૬ પૂ. બેનજી શાંતાબેન	"	૬૬ એક મુમુક્ષુ બેન	સોનગઢ
૬૬ શાહ જેઠાલાલ મોતીચંદ હ. હિંમતભાઈ	"	૬૬ શેઠ જીવણલાલ મુળજીભાઈ	સુરેન્દ્રનગર
૬૬ મણિલાલ જેચંદભાઈ ખારા	અમરેલી	૬૬ શાહ ગોપાલદાસ ત્રિકમજી	અમદાવાદ
૬૬ રામજીભાઈ માણેકચંદ દોશી	સોનગઢ	૬૬ શાહ ભીખાલાલ મગનલાલ	દહેગામ

: २०७ :

દહેગામ દત્ત દીવાળીબહેન મનસુખલાલ ગુલાબચંદ
રાજકોટ દત્ત શા. જયંતિલાલ પાનાચંદ
વઢવાણ શહેર દત્ત શા. ભણિલાલ વેલચંદ
મોરબી દત્ત શેઠ પ્રેમચંદ લક્ષ્મીચંદ
લાઠી દત્ત જસકુંવરબહેન જમનાદાસ
રાજકોટ દત્ત ધીરજલાલ ભગવાનજી
" દત્ત શાહ કાંતિલાલ હરિલાલ
મોરબી દત્ત ગુલાબબહેન
ભડકવા દત્ત વિજયાબહેન અમરચંદ
સોનગઢ દત્ત ઝબકબહેન ધ્રોળવાળા
રાજકોટ દત્ત મોતીબહેન રાયચંદ
" દત્ત છોટાલાલ રાયચંદ ખંધાર
અમદાવાદ દત્ત વિમલાબહેન કાપડિયા
બોટાદ દત્ત વોરા અમૃતલાલ દેવકરણ
પાલેજ દત્ત કામદાર ગોપાલજી લક્ષ્મીચંદ
" દત્ત શાહ શાંતિલાલ ખીમચંદ
ઉમરાળા દત્ત કોઠારી દેવસી રામજી
" દત્ત પારેખ પ્રભુદાસ દેવકરણ
" દત્ત શેઠ પ્રેમચંદ મગનલાલ
પોરબંદર દત્ત મોતીબહેન
પોરબંદર દત્ત બસંતલાલ મોહનલાલ જસાણી
" દત્ત નિર્મળાબહેન ખુશાલચંદ
" દત્ત નિર્મળાબહેન ખુશાલચંદ દોશી
" દત્ત સમતાબહેન જીવણલાલ
જમશેદપુર દત્ત રતિલાલ કસ્તુરચંદ
ભાવનગર દત્ત વકીલ વીરજીભાઈ તારાચંદ
ભાવનગર દત્ત રતિલાલ લક્ષ્મીચંદ હ. ચંદનબહેન
કલોલ દત્ત દૂધીબહેન દેવચંદ મોદી
" દત્ત ગીરજાલક્ષ્મી બહેન
(નાગરદાસ દેવચંદનાં ધર્મપત્ની)
સોનગઢ દત્ત વ્રજલાલ નાગરદાસ મોદી
સોનગઢ દત્ત રસિકલાલ નાગરદાસ મોદી
" દત્ત ઇન્દિરાબહેન નાગરદાસ મોદી
" ઉલટાા જુદી જુદી ૨૧ વ્યક્તિઓ તરફથી
" રકમો. (જટાશંકર માણેકચંદ, નીમચંદ દેવસ
" છબલબહેન, ચંપાબહેન, સજનબહેન, ઝવેર

લીબડી
વ્યારા
પાલનપુર
વીંછીયા
મુંબઈ
રાજકોટ
લીબડી
જામનગર
ભાવનગર
સોનગઢ
બોરસદ
સોનગઢ
સુરત
સોનગઢ
ગઢડા
ભાવનગર
સોનગઢ
રાજકોટ
રાણપુર
જામનગર
સોનગઢ
મુંબઈ
રાજકોટ
રાણપુર
કલોલ
જામનગર
ભાવનગર
સોનગઢ

સોનગઢ
સોનગઢ
સોનગઢ
સોનગઢ
હ નીચેની
કુમા,
ત,

જામનગર મણીબહેન, ઉજમસી ભવાન, જટુભાઈ વૈદ, હેમકુંવરબહેન,
જામનગર પુરીબહેન, જેઠીબહેન, ધોળીબહેન, ધનલક્ષ્મીબહેન,
જામનગર શારદાબહેન, રજનીકાન્ત, હેમકુંવરબહેન, સાંકળીબેન
ગોંડલ ચંચળબહેન)

ગોંડલ ૩૮૯૨૧૧૧ (આડત્રીસ હજાર, નવસો, એકવીસ રૂપિયા ને
ગોંડલ બાર આના)
ગોંડલ **-ફંડ ચાલુ છે.**

વૈરાગ્ય-સમાચાર

મુરબ્બી શ્રી જેઠાલાલ બાપા (પૂ. બેનશ્રી ચંપાબેન તથા પં. હિમતલાલભાઈ વગેરેના પિતાજી) ચૈત્ર વદ ૧૨ના રોજ ૮૩ વર્ષની વયે વાંકાનેરમાં તેમના પુત્ર વૃજલાલભાઈને ઘેર સ્વર્ગવાસ પામ્યા છે. ઘણા વખતથી તેઓ સોનગઢમાં જ રહેતા. તેમને સમ્યક્ત્વનું ઘણું બહુમાન હતું અને તેની ઊંડી ઝંખના હતી. સમકિતની વાત સાંભળતાં પણ તેઓ આનંદમાં આવી જતા. સોનગઢમાં તેમની અસ્વસ્થ તબિયત વખતે એકવાર પૂ. ગુરુદેવ દર્શન દેવા પધારેલા, ત્યારે તેમને પૂછ્યું : ‘કેમ બાપા ! સમકિત જોઈએ છે ને ?’ બાપાએ અંતરના ઉમળકાથી જવાબ આપ્યો—‘હા...હા મારે સમકિત જોઈ છી...’ પછી પૂછ્યું કે ‘સમકિત થતાં શું થાય ?’ ત્યારે તેમણે જવાબ આપ્યો કે— “આત્મામાં આ...નં...દ...નો... સા...ગ...ર...જૂ...લ...તો હોય !” આ રીતે અસ્વસ્થ તબિયત વખતે પણ સમકિતની વાર્તા સાંભળતાં તેઓ હોંશમાં આવી જતા.

થોડા દિવસ પહેલાં સોનગઢથી વાંકાનેર જવાનું થયું ત્યારે તેઓ પૂ. ગુરુદેવના દર્શન કરવા આવેલા, તે વખતે ભક્તિપૂર્વક તેમણે કહ્યું કે “મહારાજસાહેબની મારા ઉપર પાકી મહેરબાની છે’... વાંકાનેર ગયા બાદ છેલ્લા દિવસ સુધી તેઓ ફરતા ફરતા હતા... છેલ્લે દિવસે માત્ર થોડી જ મિનિટોમાં હૃદય બંધ પડી જતાં તેમનો સ્વર્ગવાસ થઈ ગયો.

જીવનમાં ભેદજ્ઞાનની ભાવના માટે પૂ. બેનશ્રી બેને તેમને એક ટૂંકું લખાણ લખી આપેલું, છેલ્લા કેટલાક વખતથી તેઓ તે ભાવનાનું રટણ કર્યા કરતા.

આ રીતે મુરબ્બી શ્રી જેઠાલાલ બાપા સમકિતનું બહુમાન અને ઝંખના સાથે લઈને ગયા છે... સમકિત માટે ઝંખતો તેમનો આત્મા, સમ્યક્ત્વના મહિમાના બળે, સમકિત માટેની પોતાની ઊંચ ઝંખના ઝટ પૂરી કરો...એ જ ભાવના..

“જીવ એકલો જ મરે, સ્વયં જીવ એકલો જન્મે અરે ! જીવ એકનું નીપજે મરણ, જીવ એકલો સિદ્ધિ લહે.” ૧૦૧

ભેદજ્ઞાનની ભાવના

આત્મા જ્ઞાનસ્વરૂપ છે, એટલે શરીરમાં જે રોગ કે પીડા થાય તેનો જાણનાર જ છે, આત્માને પીડા થતી નથી, તેનું લક્ષ બરાબર વારંવાર રાખવું ને ખૂબ દેઢ કરવું.

શરીરમાં ગમે તેવી પીડા થાય તોપણ ‘હું જાણનાર આત્મા છું’ એવા લક્ષે રોગમાં શાંતિ રાખવી તો તે શાંતિ સાચા ફળને આપે છે. પરમ પૂજ્ય મહારાજ સાહેબ પરમ પુરુષ છે, તેમનું બહુમાનથી હૃદયમાં સ્મરણ કરવું. દેહને જો છૂટવાનો પ્રસંગ હોય તો, તે દેહ આત્માથી જુદો છે તેવા ઉપયોગની બરાબર સાવધાની રાખવી. દેહમાં ભીંસ થતાં આત્માને ભીંસ થતી નથી, માટે ભીંસમાં ભીંસાવું નહિ,

જુદા આત્માની સાવચેતી રાખવી.

આત્મા જાણનાર છું, શરીર હું નથી, રાગદ્વેષ હું નથી, મન હું નથી, ધન હું નથી, હું અનંત ગુણોનો પિંડ છું. (મુરબ્બી શ્રી જેઠાલાલ બાપાને ભાવના કરવા માટે ઉપર્યુક્ત ચિઠ્ઠી પૂ. બેનશ્રીબેને લખી આપેલી; જિજ્ઞાસુઓને ઉપયોગી હોવાથી તે અહીં પ્રસિદ્ધ કરી છે.)



પ્રકાશક :- શ્રી જૈન સ્વાધ્યાય મંદિર ટ્રસ્ટ વતી જમનાદાસ માણેકચંદ રવાણી, વલ્લભવિદ્યાનગર (ગુજરાત)

મુદ્રક :- જમનાદાસ માણેકચંદ રવાણી અનેકાન્ત મુદ્રણાલય : વલ્લભવિદ્યાનગર (ગુજરાત)